

ఓమ్

శ్రీ విశ్వ మీమాంస

తెలుగు సామ్రాజ్య శాస్త్రము

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగీయై
భోగములమధ్య త్యాగీయై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచినీ!”

సంస్థాపకులు :

బ్రహ్మచీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య శ్రీబ్రహ్మచీనందతీర్థస్వామిలవారు

సంపాదకులు :

శ్రీ శ్రీపారి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 8121256201

సంపుటము 68 సంచిక 6

శ్రీమన్మథ నామ సంవత్సరము

జ్యేష్ఠ మాసము - జూన్ 2015

సంవత్సర చందా :

రూ. 100/-

జీవిత చందా :

1,500/-

పోషకులు :

2,115/-

రాజపోషకులు :

5,115/-

మహారాజపోషకులు :

11,115/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆధ్యాత్మ ప్రబోధము.....	4
4. శ్రీమద్భాగవతామృతము.....	7
5. సద్గురు లేఖావళి.....	11
6. మణిద్వీప వర్ణన.....	12
7. విదురనీతి.....	15
8. సుభాషిత రత్నమాల.....	16
9. శ్రీరామాయణ తరంగిణి.....	17
10. శ్రీత్యాగరాజ కీర్తనలు.....	25
11. ధ్యానించుటకే జీవించుము.....	26
12. మహాభారతము.....	30
13. శ్రీనిత్యానందతీర్థస్వామి.....	34
14. ఆశ్రమవార్తలు.....	39
15. సందేహములు సమాధానాలు.....	41

ముఖచిత్రము
శ్రీపార్వతి పరమేశ్వరులు

పచ్చాబ్జమ్

జూన్ 2015

- జ్యేష్ఠమాసము ప్రారంభము
- వృషభపూజా
- స్మార్త ఏకాదశి
- శ్రీవైష్ణవ మాధ్వ ఏకాదశి
శ్రీ కూర్మజయంతి
- మాసశివరాత్రి
- మిథున సంక్రమణము
- సర్వే అమావాస్య
- చంద్ర దర్శనము
- దక్షిణాయన పుణ్యకాలము
- మతత్రయ ఏకాదశి

భగవన్నుతి

రుద్రాధ్యాయము - నమకము - నవమానువాకము

10-8వ యజుస్సు : స్తుతి త్రుతం గర్తనదం యువానం మృగ న్నభీమ ముపహత్ను
ముగ్రమ్ మృడా జరితే రుద్ర స్తవానో అన్యం తే అస్మన్ని వపస్తు సేనాః ॥

సాయణాచార్య తాత్పర్యము : ఓ నావాక్కా! నా హృదయమునందున్నవాడును, విద్య
యోవనుడును, ప్రలయకాలమున ఏనుగును చంపు సింహమువలె భయంకరుడగు సంహార
కుడు అయిన ప్రసిద్ధ రుద్రుని స్తుతింపుము. ఓ రుద్రా! నా వాక్కుచే స్తుతింపబడినవాడవై
నిత్యము క్షీణించునట్టి ఈ శరీరమునందు నాకు సుఖము కల్గింపుము. నీ సేనలు నన్ను
వదలి శత్రువులను వధించుగాక!




ప్రార్థన

కలాతీత కల్యాణ కల్పాంతకారీ
సదా సజ్జనానందదాతా పురారీ ।
చిదానంద సందోహ మోహోపహారీ
ప్రసీద ప్రసీద ప్రభో మన్మథారీ ॥

అరువదినాలుగుకళలకు అతీతమైనవాడు, కళ్యాణప్రదుడు, కల్పాంతమునందు అన్నింటిని తనయందు లయముచేసికొనువాడు, ఎల్లప్పుడు సత్పురుషులకు ఆనందమును ప్రసాదించువాడు, మూడుపురములను హరించువాడు, చిదానంద స్వరూపుడు, మోహమును తొలగించువాడు, మన్మథుని కాల్చినవాడు అయిన పరమేశ్వరుడు అనుగ్రహించుగాక! అనుగ్రహించునుగాక!

అధ్యాత్మ ప్రబోధము

భగవాన్ శ్రీసత్యానందమహర్షులవారు
(గత సంచిక తరువాయి)



జప తప స్వాధ్యాయములను కూడ నిర్ణీత సమయమునకే నెరవేర్చుచుండవలయును. శ్రీ రామకృష్ణ వివేకానంద రమణ రామతీర్థాదులు సమయమును అతిక్రమింపక పనుల నెటుల నిర్వహించిరో వారి చరిత్రలలో నిదర్శనము లనేకములు కలవు. గాంధీ మహాత్ముడును సమయమును విలువగల వస్తువుల వలె భావించి పాటించెడివారు. ఉపన్యాస కార్యక్రమముల యందును, మేము సమయమును తు. చ తప్పక అనుసరింతుము. ఎప్పుడో పనిని చేయవలయునో ముందుగ నిర్ణయించుకొని ఆ సమయమునకు ఆ కార్యమును చేయుచుండుట పురోభివృద్ధిని పొంద

దలచువారికి ముఖ్యకర్తవ్యము. పరమశ్రేయస్సును పొందుట కదియే మార్గము. శ్రీకృష్ణపరమాత్మ గీతలో “కాలః కలయతా మహమ్” గణించువానిలో కాలమును నేను’ అని బోధించియున్నాడు. శరీరమును మనస్సును అదుపాజ్ఞలలో నుంచగలిగిన బద్ధకము లేక కాలము నతిక్రమింపక పనుల జేయవచ్చును. మహాత్ములు మహానాయకులు దినమునకు పదునెనిమిది గంటలు పనుల జేయుచున్నారను విషయము సాధారణ వ్యక్తులకు ఆశ్చర్యము కలుగ వచ్చును. వారికి ఆ సామర్థ్యము అభ్యాసమువలన కలిగినదను విషయమును మరువరాదు.

పనులచేయునపుడు దేహమునకు అలసట కలిగిన సాధారణ మానవులు మృదుశయ్యపై పరుండి గంటల కొలది విశ్రాంతి గైకొందురు. ఇది గొప్ప పొరపాటు. ఒకానొక పనివలన దేహమునకు బడలిక జెందినపుడు ఆ పనిని వదలి మరియొక పనిని చేయమొదలిడిన విశ్రాంతి లభించును. వ్రాయుటలో శ్రమ కలిగిన చదువుటయు, చదువుటలో అలసట జనించిన తోట పనిచేయుటయు అందు శరీరము మనస్సును అలసట జెందిన మానవసేవ చేయుటవలన దేహమునకు చిత్తమునకు చక్కని విశ్రాంతి చేకూరును. పనిమార్పుయే విశ్రాంతి.

ఈ విషయమును చక్కగ గుర్తుంచుకొనవలయును. విశ్రాంతి యని గంటలకొలది రోజుల కొలది సమయమును వ్యర్థపరుపరాదు. పనుల మార్పిడివలన దేహమునకు చిత్తమునకు చక్కని విశ్రాంతి చేకూరును. తర్వాతి నియమము సజ్జన సాంగత్యము. సత్యాహింస త్యాగాది ఉత్తమ గుణములు కర్మ భక్తి యోగ జ్ఞానముల అభ్యాసము, విరక్తి, మోనము, శాంతము మున్నగు నియమములను పాటించు సత్పురుషులతో సహవాస మొనర్చుటవలన దైవగుణములు ఆ సదభ్యాసములు ఆ సన్నియమములు తమకు అలవడి సన్మార్గమున ప్రవర్తించుటకు వీలగును. సజ్జన సహవాసము అన్నిటికంటె ముఖ్యము. సజ్జన సహవాసము వలననే మానవుడు సంసార సముద్రమును తరించుటకు అవకాశము కలదు. నాల్గవది సద్విచారణ, వేదాంత విచారణ సల్పినగాని అనాత్మ వస్తువుల యెడ విరక్తి ఆత్మయందు రక్తి తన్నిష్ట కలుగజాలదు. బ్రహ్మసాక్షాత్కారమును పొందుటకు తత్త్వ విచారణయే ఏకైక మార్గము. దోషయుక్తములైన లోప భూయిష్టములైన దేహేంద్రియ మనో బుద్ధ్యాదులను యితర వస్తువులను త్రోసివైచి నిత్య నిర్వికార నిరంజన నిరుపమ నిర్గుణ సచ్చిదానంద పరమాత్మను నే నను అద్వితీయ జ్ఞానమును అఖండ జ్ఞానమును పొందవలయును. సంసార దుఃఖము నుండి విముక్తిని పొందిన జ్ఞాని యితరుల దుఃఖములను పోగొట్టి పరిపూర్ణ జ్ఞానమును ప్రసాదించును. యింకను జ్ఞాన సంపన్నుడగు ఆ మహాత్ముడు జగత్తును తన కుటుంబముగ భావించును కాన ఆధ్యాత్మ భావముతో జగత్తును సేవించును. సామాన్య మానవు లెల్లరు ఆ మహాత్ముని బోధలను విని గ్రహించి ఆ మహనీయుని ఆజ్ఞలను శిరసా వహించి శ్రద్ధతో నెరవేర్చి పరతత్త్వమును అనుష్ఠాన పూర్వకముగ నెఱింగి కృతార్థు లగుదురు గాక!

భగవద్దర్శనమును పొందుటయే మానవ జీవిత ముఖ్య లక్ష్యము. అందులకై మీ రెల్లరు భజనలు, తీర్థయాత్రలు దాన ధర్మములు జప తపాదులు విరివిగా సాగించుచుండ వలయును. పై సాధనలను ప్రేమతో నిర్మలమైన నిశ్చలమైన చిత్తముతో కొనసాగించినప్పుడే సార్థకములై భగవద్దర్శన మహాభాగ్యమును కలిగింపగలవు. అందులకై ప్రబలమైన దృఢతమములైన ఆధ్యాత్మిక సాధనల నభ్యసించవలయును. లోకములో ప్రయత్నింపకనే ఏ కార్యము సఫలత్వము నొందదు గదా! ఆధ్యాత్మిక విద్యయందలి పరాకాష్ఠను సాధించుటకు కూడ యోగ్యమైన కృషిని సాగింపవలయును. ఈవిషయమును మేము స్పష్టముగ ఉపదేశింపజేయుచున్నాము.

ప్రయాసాదేవ సిద్ధ్యన్తి లోకే కార్యాణి ప్రాణినామ్ ।

సిద్ధి రధ్యాత్మవిద్యాయాం వినా కృష్యా న సిద్ధ్యతి ॥

తస్మా త్వర్ష ప్రయత్నై శ్చ కృతాభ్యాసో ముహూ ర్ముహూః ।

ముక్త సంగో నహం కార్యః జీవన్ముక్తత్వ మాప్నుహి ॥

లోకములో భౌతిక కార్యములన్నియు ప్రయత్నించుట వలననే ఫలించుచున్నవి అటులే ఆధ్యాత్మిక విద్యయందును ప్రయత్నింపక సిద్ధి యొదవదు. అందువలన శాస్త్రీయములైన గురుాక్తములైన సాధనలను మరల మరల అభ్యసించి సంగ రహితుడవును, అహంకార శూన్యుడవునునై జీవన్ముక్తిని సాధింపుము.

దృఢప్రతుడై నిర్మల భావముతో సద్గురుడు బోధించిన క్రమమున ప్రతిదినము ఉదయమొక గంట, సాయంకాల మొకగంట జపధ్యానాదులను అనుష్ఠింపవలయును. కొందరు భగవంతు డున్నాడని మాకు నమ్మకము కలిగినగదా! సాధనల నభ్యసించుట యని నుడువుచుందురు. కార్య రూప జగత్తును చూచుచు కారణ రూప పరమాత్మ కలదని నిర్ణయించుకొనజాలనివారు అవివేకులనియు స్థూలబుద్ధులనియు చెప్పక తప్పదు. ఈ విషయమును శ్రీసత్యానందీయము నందు ప్రబోధించియున్నాము.

కార్యరూపం జగదిదం కారణం న జగత్పితా ।

కరోతి ద్వైతసిద్ధాంతః కార్యాత్కారణ నిశ్చయమ్ ॥

యద్యస్మాకం పురస్తా తు కించి ద్వస్తు ప్రద్రుశ్యతే ।

కార్యస్య తస్య కర్తాస్యా న్నో చేతస్య జనిః కథం?

ఇతి ప్రత్యక్ష మాలక్ష్య పరోక్ష స్వాపి తత్రభోః ।

సత్తాం నిర్ణీయ భక్త స్త్వం భావయే త్పూజయే త్సదా ॥

జడయంత్ర ప్రవృత్త్యాది ర్యథా చోదక కర్తృకా ।


సృష్ట్యాది ర్జగతో వత్సే! తథేశస్య వశే స్థితా ॥

కార్యరూపమగు జగత్తునకు కారణభగవంతుడు ఉన్నా డని ద్వైత మహాసిద్ధాంతము. కార్యము వలన కారణమును నిర్ణయించుచున్నది. మన యెదుట ఒక వస్తువున్నప్పుడు దానిని తయారొనర్చిన వాడు లేనిచో ఆ వస్తు వెట్లు సిద్ధమగు నని ఊహించుటయేగాక నిర్ణయింతుము. ఇట్లు ప్రత్యక్షముగ జగత్తు కన్నడుచుండ స్థూలదృష్టికి గోచరము కాకున్నను భగవంతుడు కలదని విశ్వసించి, నిర్ణయించుకొని భక్తుడు ఆ పరాత్పరుని సర్వదా భావించుచు, పూజించుచుండుము. చోదకుడు నడుపువాడు నడిపిన యంత్రము పని చేయునట్లు జగత్తుయొక్క సృష్టి స్థితి లయాదులు పరమేశ్వరుని వశములై యున్నవి.

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిష్ఠ పీఠాధిపతులు, ఇనమడుగు



నాల్గవ స్కంధము

ధ్రువోపాఖ్యానము

(గత సంఘిక తరువాయి)



ధ్రువ చరిత్రను తెలుసుకుంటున్నాము. ధ్రువునివంటి దృఢమైన భక్తి మనకూ అవసరము. దృఢసంకల్పాలు సిద్ధిని పొందుతారు. సిద్ధిని బడసి పురమునకు చేరిన ధ్రువుడు కొంతకాలానికి ప్రజలకు ప్రీతిపాత్రుడైనాడు.

అది చూచి ఉత్తానపాదుడు తన కుమారుని అద్భుతమైన ప్రతిభాపాటవములకు ముగ్ధుడై రాజ్యానికి పట్టాభిషిక్తుని చేశాడు. తనకు ముసలితనము వచ్చినందున విరక్తుడై అరణ్యములకు వెళ్ళి మునివృత్తిని అవలంబించి తపస్సును గావించాడు.

ధ్రువుడు శింశుమార ప్రజాపతి కూతురయిన భ్రమిని వివాహమాడి ఆమెవల్ల కల్పుడు, వత్సరుడు అను ఇద్దరు కుమారులను కన్నాడు. వాయు పుత్రికయైన ఇలను పెండ్లియాడి ఆమె వలన ఉత్పలడు అను కొడుకును, ఒక కూతురును పొందాడు.

ధ్రువుని తమ్ముడైన ఉత్తముడు పెండ్లి కాకముందే వేటాడటానికి హిమవత్పర్వత శ్రేణులలోని అడవికి వెళ్ళి అక్కడ ఒక యక్షుని చేతిలో మరణించినాడు.. ఉత్తముని తల్లి సురుచి పుత్ర దుఃఖముతో అరణ్యమునకు వెళ్ళి కారుచిచ్చు మంటలయందు చిక్కుకుని తనువును చాలించింది.

తన తమ్ముని మరణమునకు కారకులైన యక్షలమీద చాల కోపం వచ్చింది ధ్రువునికి. బయలుదేరాడు యుద్ధానికి.

యక్షవీరులతో భయంకరంగా యుద్ధం చేశాడు. జయించాడు. ఇంకా కోపం చల్లారకుండా ఉన్న సమయములో ధ్రువుని తాతగారైన స్వామింభువ మనువు ఋషులతో కూడి వచ్చి “బిడ్డా! తప్పు చేయని యక్ష రాక్షసులను కోపముతో చంపినావు. నరకకారణమైన కోపమును చాలించు.

తమ్ముని చావుకు పరితపించి చేస్తున్న ఈ ప్రయత్నం వదులుకో.

కోపమువలన అనేక కష్టములు నష్టములు సంభవింపగలవు. కోపియైన వాడు ధర్మాధర్మములను విచారింపజాలడు. ఎంత పనికైనా వెనుకాడడు. దానివలన స్వర్గానికి నిచ్చెనలు కూలిపోతాయి. నరకానికి దారి సుగమ మౌతుంది. నరకభాజనమైనదానిని బుద్ధిమంతుడు వదిలిపెట్టాలి. నీ కులమునైనా స్మరించు. మనుకులములో పుట్టావు. పాపరహితుడివి. నీవంటివాడికి ఇది తగిన పనికాదు. ఒక్కనికొకకు పెక్కుమందిని మట్టుబెట్టావు. ఇది మంచి పని కాదు.

దేహముపై వుండే అభిమానముతో పశువులవలె ప్రాణి హింస చేయడం హరిభక్తులైన సత్పురుషులకు పనికిరాదు. నీవు సర్వప్రాణులనూ నీవలె భావించి సర్వప్రాణి స్వరూపుడైన శ్రీహరిని కొలవవలయును. శ్రీహరిగా భావించి సర్వప్రాణులను ఆరాధింపవలయును. నీవు శ్రీహరిని దర్శించుకున్నవాడివి. ఆయన మనస్సుకు నచ్చావు. హరిభక్తులను కూడ మెప్పించావు. ఉత్తమమైన సంస్కారం కలవాడివి. ఈ పాపపు పని ఎలా చేస్తున్నావు?

తనకంటే గొప్పవారియందు సహనభావము, తనతో సమానులయందు స్నేహభావము, తనకంటే తక్కువవారియందు దయ, మిగిలిన సమస్త ప్రాణులయందు సమభావము కలిగి వర్తించాలి. అలా వర్తించే వానిని సర్వాంతర్యామి యైన భగవంతుడు కరుణిస్తాడు. భగవంతుడు అనుగ్రహిస్తే ప్రాకృతగుణములనుండి విముక్తుడై లింగశరీరమును దాటి తన స్వరూపమునందు నిష్ఠ కలిగి బ్రహ్మానందమును అనుభవిస్తాడు.

అయిస్కాంత సన్నిధిలో ఇనుపముక్క తిరుగాడునట్లు పరమాత్ముని సన్నిధిలో కార్యకారణ స్వరూపమైన ఈ ప్రపంచము భ్రమిస్తున్నది. సర్వేశ్వరుడు నిమిత్తమాత్రంగా ఉంటాడు. అటువంటి భగవంతుని మాయాగుణసంబంధంవలన పంచభూతాలవలన దేహాది ఆకారాలను పొందిన స్త్రీ పురుషుల కలయికచేత స్త్రీ పురుషుల ఉత్పత్తి జరుగుతుంది. ఈ విధంగా సృష్టి, స్థితి, నాశమూ జరుగుతూ వుంటాయి. ఊహింపశక్యముగాని కాలశక్తి ద్వారా జనములనుండి జనములను పుట్టించడంవలన ఆ పరమాత్మ ఆద్యుడు, నశింపజేయడంవలన అంతకుడు, అనాది కావడం వలన అవ్యయుడు భగవంతుడు జగత్తునకు కారణ మగుచున్నాడు. అందువలన సృష్టి స్థితి లయములను చేయనట్లే ఉండి అన్నీ చేస్తూవుంటాడు.

భగవంతుడే మృత్యుస్వరూపుడు. పరుడు. సమవర్తి. ఆయనకు తనవారనీ, పరులనీ భేదం లేదు. కర్మములకు లోబడిన జీవులు స్వతంత్రత లేనివారై ధూళికణాలు గాలిని అనుసరించిన విధంగా భగవంతుని అనుసరిస్తారు.

ఉపచయమూ, అపచయమూ కలిగిస్తాడు. సర్వేశ్వరుడు కర్మసాక్షి. ఆయనను కొందరు స్వభావము అంటారు. కొందరు కర్మము అంటారు. కొందరు కాలము అంటారు. కొందరు దైవము అంటారు. మరికొందరు కామము అని అంటారు.

నిర్గుణుడు అప్రమేయుడు అనేక హేతు భూతుడు అయిన భగవంతుడు చేసే పనులకు బ్రహ్మరుద్రాదులు సైతము తెలుసుకోలేరు. ఇక అతని తత్వాన్ని ఎవరు తెలిసికోగలరు? కాబట్టి నాయనా! పుట్టుకకూ మరణానికి దైవమే కారణము. అందువలన కుబేరుని భటులు నీ తమ్ముణ్ణి చంపారు అని భావింపవద్దు. పుట్టుకకూ మరణానికి దైవమే అనగ తాను చేసికొనిన కర్మయే కారణము. భూతాత్మకుడూ, భూతేశుడూ, భూతభావనుడూ, సర్వేశ్వరుడూ, పరాత్పరుడూ అయిన భగవంతుడు తన మాయచేత సృష్టి, స్థితి, లయములను చేస్తూ వుంటాడు. అహంకార రాహిత్యం అనగ నేను చేస్తూ వున్నా ననే భావనే లేకపోవడం చేత గుణకర్మలకు అంటనివాడై ఉంటాడు.

ముక్కుత్రాళ్ళతో కట్టబడిన పశువులలాగా ఈ ప్రజాపతులు భగవంతుని ఆజ్ఞలను పాటించి అనుసరిస్తూ వుంటారు. కాబట్టి దుష్టులకు మృత్యుస్వరూపుడూ, మంచివారికి అమృతస్వరూపుడూ సర్వాత్మకుడూ జగత్పరాయణుడూ అయిన భగవంతుని అన్ని విధముల శరణు పొందవలయును.

ద్రువా! నాయనా! పాపరహితుడా! నీవు అయిదేండ్ల ప్రాయములోనే పినతల్లి నిన్నాడిన మర్మాంతకములైన మాటలచేత లోలోపల ఎంతో మధన పడ్డావు. కన్న తల్లిని విడిచి అడవికిపోయి తపస్సు చేశావు. అచ్చమైన భక్తితో భగవంతుణ్ణి పూజించావు. మూడులోకములకూ మీదిదైన ద్రువపదమును అందుకున్నావు. భేదరూపమైన ఈ ప్రపంచము ఏ మహాత్మునియందు ప్రతీతమై ఉంటుందో, అక్షరుడూ అద్వితీయుడూ అయిన ఆ భగవంతుని కోసము ప్రతిదినమూ పవిత్రమైన మనస్సుతో వెదకు. ఈ ప్రకారముగ సకల శక్తి సంపన్నుడైన సర్వేశ్వరుణ్ణి పూజించినట్లయితే “నేను” నాది” అనే అజ్ఞానరూపమైన గ్రంథిని త్రెంచుకోగలవు. సర్వశుభములను హరించివేసే కోపమును వదలిపెట్టు.

మందులవలన రోగములు నశించునట్లు కోపమువలన లోకము నశిస్తుంది. అందువలన ఆగ్రహమును అణచిపెట్టుకో.

తమ్ముని చంపినవారు అని తలచి ఈ యక్షులను వధించినావు. శివుని సోదరుడైన కుబేరుని యెడల అపరాధము గావించినావు.

అందువలన నీవు స్తుతిచేతను నతిచేతనూ కుబేరుని అనుగ్రహమును సంపాదించుకొ.

ఇలా చెప్పి స్వయంభూమనువు తన స్థానమునకు వెళ్ళిపోయాడు.

అప్పుడు ద్రువుడు శాంత చిత్తుడై యక్షులను చంపడం మానివేశాడు. కుబేరుడు యక్షులు చారణులు సిద్ధులు విద్యాధరులు మొదలయినవారు స్తోత్రాలు చేయుచుండగా ద్రువుని దగ్గరకు వచ్చి నిలిచినారు.

కుబేరుడు దోసిలోగ్గి. “ఓ ద్రువా! రాజకుమారా! నీ తాతగారి ఉపదేశాన్ని మన్నించి విడవ దానికి శక్యముగాని కోపమును వదిలినావు. అందువలన నాకు సంతోషము కలిగినది. జీవుల పుట్టుకకూ నాశనానికి కూడ కాలమే కారణము. ఓ సుగుణనిధీ! పలుమాట లెందుకు? నీ

తమ్ముణ్ణి చంపినవారు యక్షులు కాదు. ఈ యక్షులను చంపినది నీవూ కాదు.” ఇదంతా విధి.

దేహాభిమానము కారణముగా స్వప్నములో లాగా “నేను-నాది” అనే భేదబుద్ధి పురుషునికి అజ్ఞానమువలన కలుగుతుంది. దానివలన దుఃఖము బంధము మొదలైనవి సంభవిస్తాయి. కావున అధోక్షజుడు, సర్వభూత స్వరూపుడు, సంసార బంధ విమోచకుడు అయిన భగవంతుని సేవించు. ఆయన పాదపద్మాల భజింపదగినవి. ఆయన త్రిగుణాత్మకమైన మాయకు అతీతుడు. నీకు మేలు కలుగుతుంది. నీ మనస్సులో ఉన్న కోర్కెను కోరుకో! నీవు శ్రీహరి పాదసేవను స్థిర బుద్ధితో చేస్తావు. కాబట్టి వరాలు పొందడానికి అర్హుడవు.

కుబేరుని ప్రోత్సాహ వాక్యాలు విని బుద్ధిమంతుడూ, భాగవతోత్తముడూ అయిన ద్రువుడు ఏ హరినామ స్మరణమువలన దురంతమూ, దుస్తరమూ అయిన అజ్ఞానమును అవలీలగా తరింప గలుగుతామో ఆ శ్రీహరినామస్మరణమును మనస్సునందు సుస్థిరముగా ఉండేటట్లు వరమును ఇమ్మని కోరుకున్నాడు. కుబేరుడు సంతోషించి ద్రువునికి ఆ వరాన్ని అనుగ్రహించి అంతర్ధాన మైనాడు. ఆ పిమ్మట ద్రువుడు యక్షులూ కిన్నరులూ కింపురుషులూ తన వైభవాన్ని కీర్తిస్తుండగా నిజరాజధానికి మరలి వచ్చాడు.

ద్రువుడు గొప్ప గొప్ప యజ్ఞములు చేసినాడు. బ్రాహ్మణులకు మోయలేనంత దక్షిణలు ఇచ్చినాడు. యజ్ఞవిభిడు, కర్మఫలప్రదాత అయిన పురుషోత్తముణ్ణి పూజించాడు. పరాత్పరుడు, సర్వాత్మకుడు సర్వోపాధి వర్జితుడైన భగవంతునిపై తీవ్రమైన భక్తిని ప్రవాహరూపంగా ప్రసరింపజేశాడు. సర్వజీవులయందు తనలో ఉన్న భగవంతుణ్ణి ఈశ్వరుణ్ణి ఆనందమయుణ్ణి సందర్శించినాడు.

ఈ ప్రకారముగ ద్రువుడు శీలసంపన్నుడు, బ్రహ్మణ్యుడు, ధర్మసేతు రక్షకుడు, దీనబాంధవుడు అయి రాజ్యాన్ని పరిపాలించాడు. ప్రజలు అతనిని తండ్రిగా భావించి సేవించినారు. పుణ్యం కొలదీ భోగములు అనుభవించినాడు. అశుభశాంతి కోసం దేవతలను ఉద్దేశించి యాగాదులు ఆచరించినాడు.

ఇరువది ఆరువేల విండ్లు రాజ్యం పరిపాలించినాడు ద్రువుడు. ధర్మార్థకామాలు అనే త్రివర్గమును సాధించినాడు. కొడుకును రాజ్యమునందు పట్టాభిషేకము గావించినాడు. భగవంతుని మాయవలన సృజింపబడినదనీ, అజ్ఞానముచేత కల్పింపబడినదనీ స్వప్నములోని గంధర్వ నగరముతో సమానమైనదని ఈ ప్రపంచమును భావించినాడు.

మనువుతో సమానుడైన ద్రువుడు సేవకులూ మంత్రులూ పురోహితులూ బంధుమిత్రులూ సంతానమూ, పశువులూ, ధనాలూ, రత్నాలూ, స్త్రీలూ, గృహాలూ క్రీడాపర్వతాలూ, విశాలమైన రాజ్యమూ గుర్రాలూ, ఏనుగులూ మొదలగు అన్నింటినీ అనిత్యములని ఎప్పుడూ వుండేవి కాదని తెలిసికొని వైరాగ్యమును పొందినాడు. భగవదాయత్త చిత్తుడైనాడు. తన తల్లితో పాటు విమానాధిరూఢుడై దేవతలు పూలవాన కురిపిస్తూ వుండగా గ్రహమండలమునుదాటి, సప్తర్షి మండలమును దాటి విష్ణుపదమును చేరుకున్నాడు.

దివ్యాత్మా!

హృదయపూర్వకాశీర్వాదములు!

జపతప ప్రార్థన ధ్యానములలో నెక్కుడు కాలము వెచ్చించుచుంటి నని వ్రాసితివి. చాల సంతోషము కాని మానవసేవలో నీ కాలమును ఆధ్యాత్మిక సాధన సమయము పూర్తియైన పిదప గడపకుండుట యోగ్య పద్ధతి కాదు. శరీరావయవములన్నియు సమముగ నున్నప్పుడే దర్శనీయ సౌందర్యముతమైనట్లు ఆధ్యాత్మికమూర్తిమత్వము కర్మభక్తి యోగ జ్ఞానముల ననుష్ఠించునపుడే సమగ్రరూపము దాల్చును. ఏ యోగము లోపించినను ఆధ్యాత్మిక వికలాంగత్వము సిద్ధించును. భక్తి యోగ జ్ఞానములు దయామయ నిష్కామకర్మలేనిచో పరిమళ కుసుమము కానేరదు. దయా రహిత యోగములు వృథములు. జ్ఞాన రహిత యోగమును నిర్గంధకుసుమమే. పప్పు, కూర, పచ్చడి, పులుసు కలిపి అన్నమును భుజించిన తృప్తియగునట్లు సర్వయోగములను సమన్వయ విశాలభావముతో అనుష్ఠించిన ఆధ్యాత్మికానుభూతి లాభము చేకూరును. అందులకు తోడుగ మహాత్ముల కృపారసము నీయందు ప్రసరించుటకై వారిని భక్తిశ్రద్ధలతో సేవింపవలయును. సజ్జన సాంగత్యమువలన చిత్తము విషయములనుండి మరలి భగవంతుని యందు స్థిరత్వము నొందును.

ఆధులు, వ్యాధులు, బాధలు, ఆందోళనలు, దుఃఖములు, సర్వానర్థ ములు, సత్పురుష సాంగత్యమున దూరముగ తొలగి పోవును. సాధు సాంగత్యమున కలుగు లాభములను వర్ణింప శక్యము కాదు. నీవు ఆధ్యాత్మసాధనల జేయుచునే ముఖ్యమైన ఆధ్యాత్మసాధనయగు ప్రాణికోట్లసేవను నీ రెండు నేత్రములుగ భావించి రెంటిని సమానముగ అనుష్ఠింపుము. సర్వేంద్రియములను జయించి, బుద్ధిని నిశ్చలమొనర్చి దుర్గుణములను హృదయమునుండి దూరముగ బారద్రోలి సత్యము అహింస త్యాగము, సర్వభూతదయ మున్నగు సద్గుణముల కాస్థానము నొసంగి, దీక్షా త్యాగశ్రద్ధాదులతో ఆంతరంగిక సాధనను, బహిరంగ సంఘ సేవను కొనసాగించి, స్వార్థపరార్థ లాభములను పొంది జ్ఞాన సంపదతో తులతూగుచు నిత్యానందమయుడవగుము. మా ప్రేమా మృతదీవెనల నందుకొని అఖండశక్తితో బాహ్యభృంతరసాధనల సలుపుచు పురోభివృద్ధిని పొందుము.

హరిః ఓమ్ తత్ సత్.

మణిద్వీప వర్ణన

పల్లవి : భువనేశ్వరి సంకల్పమే జనించే-

మణిద్వీపం దేవ దేవుల నివాసము అదియే కైవల్యం

1. మహాశక్తి మణిద్వీప వాసిని-ముల్లోకాలకు మూల ప్రకాశిని
మణిద్వీపములో మంత్రరూపిణి -మన మనసులలో

కొలువైయుంది ||భువ||

2. సుగంధపుష్పాలెన్నో వేలు-అనంత సుందర సువర్ణపూలు
అచంచలంబగు మనోసుఖాలు-మణిద్వీపానికి మహానిధులు

3. లక్షలు లక్షలు లావణ్యాలు-అక్షరలక్షల వాక్ సంపదలు
లక్షల లక్షల లక్ష్మీపతులు-మణిద్వీపానికి మహానిధులు

4. పారిజాతవన సౌగంధాలు-సురాధినాథుల సత్సంగాలు
గంధర్వాదుల గానస్వరాలు-మణిద్వీపానికి మహానిధులు

5. పద్మరాగములు సువర్ణమణులు-పది ఆమడలు పొడవునగలవు
మధురమధురమగు చందన సుధలు-మణిద్వీపానికి మహానిధులు

||భువ||

6. అరువది నాలుగు కళామతల్లులు-వరాలనొసగే పదారుశక్తులు
పరివారముతో పంచబ్రహ్మలు-మణిద్వీపానికి మహానిధులు

7. అష్టసిద్ధులు నవనవనిధులు-అష్టదిక్కులు దిక్పాలకులు
సృష్టికర్తలు సురలోకాలు-మణిద్వీపానికి మహానిధులు

8. కోటిసూర్యుల ప్రచండకాంతులు-కోటిచంద్రుల చల్లని వెలుగులు
కోటితారకల వెలుగుజిలుగులు-మణిద్వీపానికి మహానిధులు

9. కంచుగోడల ప్రాకారాలు-రాగిగోడల చతురస్రాలు
విడామడల రత్నరాసులు-మణిద్వీపానికి మహానిధులు

10. పంచామృత మయ సరోవరాలు-పంచలోహమయ ప్రాకారాలు
ప్రపంచమేలే ప్రజాధిపతులు-మణిద్వీపానికి మహానిధులు ||భువ||
11. ఇంద్రనీలమణి ఆభరణాలు-వజ్రపుకోటలు వైభూర్యాలు
పుష్పరాగమణి ప్రాకారాలు-మణిద్వీపానికి మహానిధులు
12. సప్తకోటి ఘనమంత్రవిద్యలు-సర్వశుభప్రద ఇచ్ఛాశక్తులు
శ్రీగాయత్రి జ్ఞానశక్తులు-మణిద్వీపానికి మహానిధులు
13. మిలమిలలాడే ముత్యపురాసులు-తళతళలాడేచంద్రకాంతములు
విద్యుల్లతలు మరకతమణులు-మణిద్వీపానికి మహానిధులు
14. కుబేర ఇంద్ర వరుణదేవులు-శుభాలనొసగే అగ్నివాయువులు
భూమిగణపతి పరివారములు-మణిద్వీపానికి మహానిధులు
15. భక్తిజ్ఞానవైరాగ్యసిద్ధులు-పంచభూతములు పంచశక్తులు
సప్తఋషులు నవగ్రహాలు-మణిద్వీపానికి మహానిధులు ||భువ||
16. కస్తూరి మల్లిక కుందవనాలు-సూర్యకాంతి శిలమహాగృహాలు
ఆరుఋతువులు చతుర్వేదాలు-మణిద్వీపానికి మహానిధులు
17. మంత్రిణి దండిని శక్తిసేనలు-కాళి కరాళి సేనాపతులు
ముప్పది రెండు మహాశక్తులు-మణిద్వీపానికి మహానిధులు
18. సువర్ణ రజిత సుందరిగిరులు-అనంగదేవి పరిచారకులు
గోమేధిక మణినిర్మితగుహలు-మణిద్వీపానికి మహానిధులు
19. సప్తసముద్రము లనంతనిధులు-యక్షకిన్నెర కింపురుషాదులు
నానాజగములు నదీనదములు-మణిద్వీపానికి మహానిధులు
20. మానవ మాధవ దేవగణములు-కామధేనువు కల్పతరువులు
సృష్టి స్థితిలయకారణమూర్తులు-మణిద్వీపానికి మహానిధులు ||భువ||
21. కోటి ప్రకృతులు సౌందర్యాలు సకలవేదములు ఉపనిషత్తులు
పదారురేకుల పద్మశక్తులు-మణిద్వీపానికి మహానిధులు

22. దివ్యఫలములు దివ్యాస్త్రములు-దివ్యపురుషులు ధీరమాతలు
దివ్యజగములు దివ్యశక్తులు-మణిద్వీపానికి మహానిధులు
23. శ్రీవిఘ్నేశ్వర కుమారస్వాములు-జ్ఞానముక్తివికాంతభవనములు
దివ్యజగములు దివ్యశక్తులు-మణిద్వీపానికి మహానిధులు
24. పంచభూతములు యజమాన్యాలు-ప్రవాళసాలం అనేక శక్తులు
సంతానవృక్షసముదాయములు-మణిద్వీపానికి మహానిధులు
25. చింతామణులు నవరత్నాలు-నూరామడలు వజ్రపురాసులు
వసంతవనములు గరుడపచ్చలు-మణిద్వీపానికి మహానిధులు ||భువ||
26. దుఃఖము తెలియని దేవసేనలు-నటనాట్యాల సంగీతాలు
ధనకనకాలు పురుషార్థాలు-మణిద్వీపానికి మహానిధులు
27. పదునాల్గులోకాలన్నిటిపైన సర్వలోకమను లోకము కలదు
సర్వలోకమే ఈ మణిద్వీపము-సర్వేశ్వరి కది శాశ్వతస్థానం
28. చింతామణి మందిరమందు-పంచబ్రహ్మల మంచముపైన
మహాదేవుడు భువనేశ్వరితో-నివసిస్తాడు మణిద్వీపములో
29. మణిగణఖచిత ఆభరణాలు-చింతామణి పరమేశ్వరిదాల్చి
సౌందర్యానికి సౌందర్యముగా అగుపడుతుంది మణిద్వీపములో
30. పరదేవతను నిత్యము కొలచి-మనసర్పించి అర్పించినచో
అపారధనము సంపదలిచ్చి-మణిద్వీపేశ్వరి దీవిస్తుంది
31. నూతన గృహములు కట్టినవారు-మణిద్వీపవర్ణన తొమ్మిదిమార్లు
చదివిన చాలు అంతా శుభమే-అష్టసంపదల తులతూగేరు
32. శివకవితేశ్వరి, శ్రీచక్రేశ్వరి-మణిద్వీపవర్ణన చదివినచోట
తిష్టవేసుకొని కూర్చొనునంటా-కోటిశుభాలను సమకూర్చుటకై ||భువ||
ఓం శాంతిః శాంతిః శాంతిః హరిః ఓమ్ తత్ సత్.



అనువక్త : ఆచార్య శలాక రఘునాథ శర్మ

భృత్యై ర్వాణిజ్యచారం చ పుత్రైః సేవేత చ ద్విజాన్ || 12

సేవకులచేత వాణిజ్యమును కొడుకులచేత ద్విజుల బ్రాహ్మణుల సేవను చేయించవలెను.

**అద్యోగ్ని ర్భహ్మతః క్షత్ర మశ్వనో లోహ ముత్థితమ్ ।
తేషాం సర్వత్రగం తేజః స్వాసు యోనిషు శామ్యతి || 13**

నీటినుండి నిప్పు, బ్రాహ్మణత్వము నుండి క్షత్రియత్వము, రాతినుండి లోహము పుట్టెను. అన్నియెడల ప్రసరించువాని తేజము తమ పుట్టుక తావులయందు అణగియుండును.

సందర్భవశమున ప్రకృతమునకు అంతగా పనికిరాని ధర్మములను చెప్పుచున్నారు. దుర్యోధనుడు ముందు మైత్రేయు నవమానించును కనుక అట్టి పద్ధతి క్షేమము కాదని సూచన.

**నిత్యం సన్తః కులే జాతాః పావకోపమతేజసః ।
క్షమావన్తో నిరాకారాః కాష్ఠేగ్ని రివ శేరతే || 14**

ఎల్లప్పుడు మంచితనము కలవారు, నీ కులమున పుట్టినవారు, అగ్ని బోలు తేజస్సుగలవారు ఓర్పుగలవారు, బయటపడక గుట్టుగా నున్నవారు అగు పాండవులు కట్టెయందు నిప్పువలె నిద్రించియున్నారు.

**యస్య మన్త్రం న జానన్తి బాహ్యే శ్చాభ్యాన్తరాశ్చ యే ।
స రాజా సర్వత శ్చక్షు శ్చిర మైశ్వర్య మశ్నుతే || 15**

వెలుపలి వారుగాని, లోపలివారుగాని ఎవని మంత్రమును రాజకార్యమునకు సంబంధించిన ఆలోచనను ఎరుగకుండురో, అట్టి రాజు అన్నియెడల చూపుగలవాడై చిరకాలము ఐశ్వర్యము అనుభవించును.

ఈ పేజీ స్థలదాతలు :

**కీ॥ శే॥ శ్రీ అమరా శ్రీనివాసులు - తులశమ్మగార్ల జ్ఞాపకార్థం
కుమారుడు శ్రీ నుబ్రహ్మణ్యం-ధనలక్ష్మిగార్లు, నెల్లూరు.**

సుభాషిత రత్నమాల

సేకరణ : శ్రీ శ్రీహరితీర్థస్వాములవారు

1. సుభాషితము :

**గీ॥ దుర్జనుండు పరీక్షించు దోషములను
సజ్జనుండు గుణంబునే సంగ్రహించు;
పంది దుర్గంధమును భావమందు గోర
హంస క్షీరంబు కొఱకు దా నాసపడదె ! 1**

సత్పురుషులు సద్గుణములనే గ్రహిస్తూ వుంటారు. దుర్జనులు మాత్రము దుర్గుణములనే చూస్తూ వుంటారు. హంసకు పాలలో నీరును కలిపి పెట్టినా నీటిని వదిలి పెట్టి పాలనే గ్రహిస్తుంది. ఇది సత్పురుషుల లక్షణము. ఇక దుర్జనుడో పందిలాంటివాడు. ఎంత మంచిగ ఉంచిన అది బురదలోనే పొర్లాడుతూ వుంటుంది. దుర్జనుడు దుష్టభావములతోనే తిరుగాడుతుంటాడు.

**గీ॥ సాధులకు దోషమున గల్గు సద్గుణంబు
దోష మొదవును గుణముచే దుర్జనులకు;
గడ్డితినియును గోవు దుగ్ధముల నీయఁ
బాలు ద్రాగియు విషమును బామొసంగు ! 2**

సత్పురుషులకు దోషములు ఉన్నా వానివలన ప్రజలకు ఉపకారమే జరుగును. అవి వారికి గుణములు రూపొందును. కొంతమంది దుర్జనులకు మంచి ఉన్నా దానివలన దోషములే కలుగుచుండును. ఏలాగంటే గడ్డి తిని ఆవు పాలనిస్తుంది. పాము పాలను త్రాగి కూడ విషమును విరజిమ్ముతుంది.

**గీ॥ చెప్పునే గాని దుష్టుండు చేయలేదు
చెప్పకుండియు సుజనుండు చేయుమేలు;
ఉటుము శరదంబుధరము తాఁ గురియఁబోదు
చప్పుడే లేక కురియు వర్షర్తు ఘనము ! 3**

దుష్టుడు చెప్పుతాడు కాని చేయజాలడు. మాటల వెల్లువ. సత్పురుషులు చెప్పకనే చేతలలో మేలును చూపిస్తారు. దానికి ఉదాహరణ చెప్పుచున్నారు. శరత్ ఋతువులో మేఘములు ఎంతో గొప్పగ ఉరుముతూ వుంటాయి. కాని వర్షము మాత్రము పడదు. అదే వర్షాకాలములో మేఘములు ఉరుములు ఉరుముకయే గొప్ప వర్షధారలను మనకు అందిస్తుంది. ఇదీ మంచివారికి చెడ్డవారికి ఉన్న భేదము.

శ్రీరస్తు శుభమస్తు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

22. రఘునందన తీర్థము

6. మందోదరి విలాపము

“ఇతఁడు మహాయోగియైన విష్ణువే” అని రామునిగూర్చి మందోదరి యనుట గమనింపఁదగియున్నది. ఖరాదులసంహారము తెలియవచ్చినప్పటినుండి లంకలో రామునిగూర్చి తర్జన భర్జనలు జరుగుచునే యుండియుండును. విష్ణుదేవుఁడు రాక్షస సంహారకుఁడుగా రాక్షసజాతి చరిత్రలో ప్రసిద్ధుఁడై యుండుటచేత మయుఁడు మాల్యవంతుఁడు విభీషణుఁడు మందోదరి మొదలగువారు విష్ణుదేవుఁడే రాముఁడుగా అవతరించె నని తలంచి యుందురు. విష్ణుదేవుఁడు రాముఁడుగా, దేవతలు ఋక్షవానరులుగా అవతరించి రను దేవరహస్యము ఋషులయారాశ్రమ ప్రాంతములలో తిరుగుచున్న రాక్షసగూఢచారులవలన కూడ వారికి తెలిసియుండవచ్చును. అయినను విష్ణువు రాముఁడుగనే అవతరించె ననువిషయమును వారు నమ్ముటకు తగినహేతువులను కూడ వారు గుర్తించియుండవలె. అనఁగా విష్ణుదేవునిలక్షణము లేవియైనను కొన్ని వారికి రామునియందు గోచరించియుండవలె.

మందోదరి చెప్పినవిష్ణుదేవునిలక్షణములలో మూఁడు విభాగము లున్నవి. పరమాత్మ, సనాతనుఁడు, అనాదిమధ్యనిధనుఁడు, ధాత శాశ్వతుఁడు, ద్రువుఁడు మొదలగు లక్షణములు మొదటివిభాగము. ఇవి కేవలము శాస్త్రగమ్యములైన లక్షణములు. విష్ణుదేవుఁడు ఎదుట సాక్షాత్కరించినప్పుడు కూడ ఉజ్వలమైన యాయనవిగ్రహము గోచరించునే కాని ఈలక్షణములు గోచరింపవు. బ్రహ్మాదీదేవతలు ఆయననుస్తవము చేయుచు ఉపనిషత్తులలో ప్రతిపాదించబడిన పరమాత్మయొక్క లక్షణములతో ప్రశంసించుచున్నప్పుడే ఆయన పరమాత్మ యనిగ్రహింపఁదగియుండును. కావున అట్టి లక్షణములు మానవస్త్రీకి జన్మించిన యొకానొకనియందు ప్రకట మగుట అసంభవము.

ఇంక శంఖచక్రగదాధారుఁడు శ్రీవత్సమును వక్షమునందు కలవాఁడు, నిత్యలక్ష్మీ విరాజితుఁడు అనులక్షణములు రెండవవిభాగము. ఇవి విష్ణుదేవునకు సహజములు.

ఆయన సాక్షాత్కరించినప్పుడు ఈలక్షణములను ఆయనయందు గుర్తింపవచ్చును. కాని ఆయన మానవుఁడుగా జన్మించినప్పుడు ఈలక్షణము లేవియు మానవశరీరము నందు గోచరింపవు. రామునియందు చతుర్బాహువులు గాని శంఖచక్రాదులు గాని శ్రీవత్సాదిలక్షణములు గాని ఎప్పుడును వ్యక్తములు కాలేదు. ఆయన శ్రీకృష్ణునివలె “నేను పరమాత్మను” అని కాని, “విష్ణుదేవుఁడను” అని కాని ఎప్పుడును ప్రకటింపలేదు. బ్రహ్మాదేవుఁడు తన్ను పరమాత్మనుగా స్తవము చేసినప్పుడు కూడ ఆయన “నన్ను నేను దశరథాత్మజునిగ మానవుఁడైన రామునిగ తలంచుచున్నాను” అని చెప్పెను. విష్ణుదేవత్వము ప్రకటమై యుండినచో, బ్రహ్మ రావణునకు ఇచ్చినవరము ననుసరించి, విష్ణుదేవుఁడు రావణుని సంహరించుట కుదురదు. అందువలన విష్ణుదేవుఁడు తన దేవత్వమును విస్మరించి మానవత్వమును పూర్తిగా అవలంబించుటకే సంకల్పించి కౌసల్యయందు రాముఁడుగ ఆవిర్భవించెను. రాముఁడుగ ఆవిర్భవించినతరువాత ఆయన యందున్న వైష్ణవశక్తినంపన్నత మానవత్వముయొక్క పరిధికిలోబడియే వ్యక్తమైనది. కాని అమానవముగా దివ్యముగా ఎప్పుడును వ్యక్తము కాలేదు. కావున ఎప్పుడును వ్యక్తములు కాని యీలక్షణములను బట్టి కూడ రాముఁడు విష్ణుదేవుఁ డని మందోదరి మొదలగువారు గుర్తించుట కుదురదు.

ఇంక మహాయోగి అనులక్షణ మొక్కటి మూఁడవవిభాగము. ఇది యొక్కటియే విష్ణుదేవుని యందు రామునియందు సమానముగా గుర్తింపదగినది. కాని మహాయోగు లెల్లరు విష్ణువులు కారు. అజేయమైన పరాక్రమముతో దుష్టసంహారము శిష్టరక్షణము చేయుమహాయోగి విష్ణువై యుండవచ్చు నని యూహించుట కవకాశ మున్నది. మహర్షులకు అభయమొసంగి ఖరాదులను సంహరించుట, సుగ్రీవునకు శరణ మొసంగి వాలిని నిగ్రహించుట మొదలగుసంఘటనములవలన దుష్టసంహారము శిష్టసంరక్షణము స్పష్టముగనే రాముని యందు గోచరించుచున్నవి. ఈలక్షణములు ధార్మికుఁడు పరాక్రమశాలియునైన యే రాజపుత్రునియం దైనను ఉండవచ్చును. కావున ఇంతమాత్రమునరాముఁడు విష్ణుదేవుఁడే యని నిశ్చయించుటకు వీలులేదు. ఈ లక్షణములతో పాటు మహాయోగిత్వము కూడ ఉన్నప్పుడే విష్ణుదేవత్వమును నిశ్చయించుట యుక్త మగును. విష్ణుదేవునకు శిష్టరక్షణము, దుష్టశిక్షణము మొదలగులక్షణములు ఆయా సందర్భములలో అవశ్యకము లైనప్పుడు ఆవిర్భవించి గోచరించు చుండును. అందువలన అవి నైమిత్తికము లగుటచే తాత్కాలికములు. మహాయోగిత్వము సహజ మగుటచే నిత్యలక్షణము. అందువలన ఆయనను గుర్తించుటకు అదియే ప్రధానలక్షణము. కావుననే మందోదరి మహాయోగిత్వమును మొట్టమొదట పేర్కొనెను.

రామునియందు ఈమహాయోగిత్వమును ఆమె ఎట్లు గ్రహింపగలిగినది? ఇది పరాక్రమాదుల వలె పైకి కన్పించునది కాదు. ఇది బహిరంగవర్తనమును బట్టి ఎంతో నిశితమైనపరిశీలనముతో

గుర్తింపఁదగినయాంతరంగికమైన లక్షణము. మయుఁడు మాల్యవంతుఁడు విభీషణుఁడు మొదలగువారు రామునిగూర్చి గావించుచున్న చర్చలవలన ఆమె ఈవిషయమును గ్రహించి యుండును. వా రైనను రామునిచరిత్రము ననుసరించి ఈలక్షణమును ఎట్లు నిరూపించి యుందురు? శాస్త్రాచార్యసంప్రదాయముల వలన మహాయోగియొక్క లక్షణములు ఇట్లుండు నని తెలిసినవారు రామునివర్తనమును పరిశీలించి ఆలక్షణములను ఆయనయందు గుర్తించియుండురు.

మహాయోగియొక్క లక్షణమేమి? శ్రీకృష్ణుఁడు అర్జునునకు యోగియొక్క లక్షణములను అనేకవిధములుగా నిరూపించి చెప్పెను. వానిలో కొన్నింటినిబట్టి యోగిలక్షణములను ఇట్లు సంగ్రహముగా గ్రహింపవచ్చును. “కర్మఫలమును ఆశ్రయింపక తనకు శాస్త్రముచేత కార్యములుగా విధింపబడిన కర్మలను ఎవఁడు చేయుచుండునో వాఁడు సన్న్యాసి యోగియు నగును. అగ్నిహోత్రాదులను పరిత్యజించినవాఁడు పరోపకారము దానము మొదలగు క్రియలను వదలుకొన్నవాఁడు సన్న్యాసి కాఁడు, యోగియును కాఁడు. దేనిని సన్న్యాస మని చెప్పుదురో అర్జునా! దానిని యోగ మని ఎఱుంగుము. సంకల్పమును వదలుకొననివాఁడు ఎవఁడును యోగి కాఁడు. ఎవనియొక్క కార్యములన్నియు కామసంకల్పరహితములై యుండునో, జ్ఞానాగ్నిచేత ఎవనికర్మ లన్నియు దగ్ధము లైనవో అట్టివానిని పండితుఁ డని బుధులు చెప్పుదురు.”

శ్లో॥ అనాశ్రితః కర్మఫలం కార్యం కర్మ కరోతి యః ।
స సన్న్యాసీ చ యోగీ చ స నిరగ్ని ర్న చాక్రియః ॥
శ్లో॥ యం సన్న్యాస మితి ప్రాహు ర్యోగం తం విద్ధి పాండవ! ।
స హ్యసన్న్యస్త సంకల్పో యోగీ భవతి కశ్చన ॥

భగవద్గీత అధ్యాయ. 6, శ్లో. 1,2

శ్లో॥ యస్య సర్వే సమారంభాః కామసంకల్పవర్జితాః ।
జ్ఞానాగ్నిదగ్ధకర్మాణం త మాహుః పండితం బుధాః ॥

భగవద్గీత అధ్యాయ. 4. శ్లో. 19

అగ్నిహోత్రాదికర్మలను దానాదిక్రియలను వదలుకొని కాషాయవస్త్రాదులను ధరించినవానిని చూచి లోకులు సన్న్యాసి యని యోగి యని ధర్మకర్మనిర్వహణపరుఁడైనవానిని మహాత్మునిగూడ, సంసారి యని భ్రమించుచుండురు. ఈ భ్రమవలననే అనేకులు శ్రీరాముఁడు శ్రీకృష్ణుఁడు మొదలగువారియందుండు మహాయోగిత్వలక్షణములను గుర్తింపఁజాలకున్నారు. చిరకాలము శ్రీకృష్ణునితో గాఢస్నేహముతో కలిసిమెలసియున్నప్పటికిని అర్జునుఁడు తనయెదుటనున్న శ్రీకృష్ణుఁడు స్థితప్రజ్ఞుఁడే యని గుర్తింపలేక, “స్థితప్రజ్ఞుఁడైనవాఁడు ఎట్లుండును, ఎట్లు మాటాడును, ఎట్లు నడచును” అని శ్రీకృష్ణునే ప్రశ్నించెను. అనఁగా అంతకాలము ఆయనతో

కలిసిమెలసియున్నను ఆయనయందున్న స్థితప్రజ్ఞలక్షణము లేవియు అర్జునునకు గోచరింపలే దన్నమాట. కావున కాషాయాంబరాదులను బట్టి యొకానొకఁడు యోగి యని గాని, పీతాంబరాదులను బట్టి మఱియొకఁడు యోగి కాఁడని గాని గ్రహించుటకు వీలులేదు. అందువలన శ్రీకృష్ణుఁడు విధుక్షములైన కర్మలను ఆచరించుచున్నను ఫలము నాసింపకుండుటయే యోగియొక్క ముఖ్యలక్షణముగా నిర్దేశించెను.

దేనిని సన్న్యాస మని పెద్దలు చెప్పుచున్నారో అదియే యోగ మని కూడ భగవానుఁడు ఉద్ఘాటించుచున్నాఁడు. సర్వ కర్మలను వదలుకొనుచున్నసన్న్యాసికి తపోదానాదులందు ప్రవర్తించుచుండు యోగికి సామ్య మెట్లు కుదురును? ఒకఁడు నివృత్తిని మఱియొకఁడు ప్రవృత్తిని అవలంబించు చున్నట్లు కన్పించుచున్నను ఇరువురిదృక్పథము మాత్రము సమానమే. సర్వకర్మలను తత్ఫల విషయమైన సంకల్పమును సన్న్యాసి యెట్లు వదలుకొనుచున్నాఁడో అట్లే యోగి కూడ కర్మలను చేయుచున్నను వాని ఫలవిషయమైన సంకల్పమును వదలుకొనుచునే యున్నాఁడు. అట్లు సంకల్పమును పరిత్యజింపనివాఁడు ఎవఁడును యోగి కాఁజాలఁడు. కావున తనకు విహితములైనకర్మలను ఆచరించుచున్నను ఎవఁడు వానిఫలములనుగూర్చి తలంపనే తలంపఁడో వాఁడు సన్న్యాసితో సమానుఁడే యగును.

ఈవిషయమునే పండితలక్షణముగా కూడ భగవంతుఁడు నిరూపించెను. చక్కఁగా ఆరంభింపఁబడు కార్యములు సమారంభములు. లోకమున ప్రయోజనముపై దృష్టి లేకుండ మందబుద్ధి యగువాఁడు చిన్న పనిని కూడ చేయఁడు. అట్టియెడల మహాకార్యములను ఆరంభించువాఁడు ఈలోకమునందు పడవీసంపద్ధిగకీర్తిసమ్మానాదులను గాని పరలోకమునందు స్వర్గాదిభోగములను గాని కోరుచుండుట సహజము. కోరికయే కామము. ఆకామములు సంపద స్వర్గము మొదలగు ఫలములవలన తీరును. అందువలన ఆఫలములకొరకే ప్రతివ్యక్తి వానికి సాధనములైన విద్య, వృత్తి, యజ్ఞము మొదలగువానిని సంపాదించుటకొరకు సంకల్పము చేయుచున్నాఁడు. పండితుఁడు ఆవిధముగా ఫలములను కోరఁడు. అందువలన వానికి సాధనముగా ఏకార్యముకొరకును సంకల్పము చేయఁడు కాని తనకు కర్తవ్యములుగా ప్రాప్తములైన కార్యములను చేయుచునే యుండును. నడచుచున్న వానికి గమ్యమునందే దృష్టి యుండును గాని తనయుత్తరీయము చేతులు తల మొదలగువానియందు కలుగుచుండు కదలికలపై దృష్టి యుండదు. ఆ కదలికలు వానిచేత ఉద్దేశింపఁబడకయే జరుగుచుండును. అట్లే పండితుఁడు చేయుపనులు కూడ సంధ్యావందనమువంటి చిన్నపనులనుండి యుద్ధమువంటి మహాకార్యముల వఱకు సంకల్పరహితములుగానే జరుగుచుండును. అనఁగా వానికి ఆకార్యములందు కర్మభావనయే యుండ దన్నమాట. కర్మఫలభావనారాహిత్యమువలన జ్ఞానము కలుగును. ఆ జ్ఞానమే అగ్నియై అతఁడు చేయుచున్న శుభాశుభకర్మలవలన కలుగు ఫలమును ఎప్పటికప్పుడు

దహించుచుండును. అట్లు ఎవనియొక్క కర్మలు జ్ఞానాగ్నిచేత దగ్ధ మగుచున్నవో అట్టివానిని పండితుడని బుధులు చెప్పుదురు. కావున పండితుడే యోగియు నగును.

అట్లయినచో యోగికి సంకల్పములే యుండవా? సంకల్పమే లేకున్నచో ఏవని యైనను ఎట్లు జరుగును? యోగికి కోరిక లుండవు. అందువలన ఈ లోకమున సంపత్త్యమ్నాదుల కొఱకు గాని పారలౌకికములైన స్వర్గాదులకొఱకుగాని అతడు ఎట్టి కామ్యకర్మను చేయడు. అతనికి ఏకోరికయు లేకున్నను, ప్రారబ్ధము ననుసరించి శరీరము ఏర్పడియుండుటవలన, ఆశరీరమునకు సంబంధించిన తల్లి తండ్రి, బంధువులు. శత్రువులు మొదలగువారితో అతడు వ్యవహరింపవలసియే యుండును. అతడు ఆ వ్యవహారమును జరుపునప్పుడు తల్లి తండ్రి సోదరులు మొదలగువారివిషయమున ఏసందర్భమునందు ఎట్లు వర్తింపవలయు నని శాస్త్రము విధించుచున్నదో అట్లే వర్తింపుచుండును. అట్టి యెడల “ఇది నాకు శాస్త్రవిహితమైన కృత్యము కావున చేయుచున్నాను” అను నిశ్చయముతోనే చేయుచుండును గాని, “ఈపని చేసినచో ఈ ఫలము కలుగును” అను తలంపుతో అతడు చేయడు. అతడు తల్లిదండ్రులకు గాని గురువులకు గాని సేవచేయునప్పుడు “ఈసేవ చేయుటవలన నాకు ఆశీస్సులు ప్రశంసలు విద్యాపారీణత సంపద మొదలగునవి కలుగును” అను తలంపుతో చేయడు. “ఈసేవచేయుట నాకు కర్తవ్యము కావున చేయుచున్నాను” అను నిశ్చయముతోనే చేయును. అట్టి నిశ్చయముతో చేయువాడు తాను చేయుచున్నసేవకు అనుకూలఫలము లేకపోగా ప్రతికూలముగా నింద కష్టము నష్టము మొదలగునవి కలుగుచున్నప్పటికిని తనకు కర్తవ్యమైన కార్యమును వీడడు.

ఈవిషయమును రాముడు రాజ్యపరిత్యాగసందర్భమున విస్తృతముగ చెప్పినాడు. పితృసేవాఫల ముగా రాజ్యము రాకపోగా అరణ్యవాసము కలుగుచున్నందులకు రాముడు పితృభక్తికి విముఖుడై తండ్రిమాటలను నిరాకరించునేమో యని కైకేయి సందేహించుచుండగా రాముడు ఇట్లు నిశ్చితముగా చెప్పెను. “నేను అర్ధపరుడను కా నమ్మా ఎదో సామాన్యముగా ఈలోకములో ఉండడంలంచుకొని యున్నాను. కేవలమైన ధర్మమునందు నిలిచియున్న నన్ను ఋషులతో సమానముగా నెఱుంగుము.”

శ్లో॥ నా హ మర్ధపరో దేవి లోక మావస్తు ముత్సహే ।

విద్ధి మాం ఋషిభి స్తుల్యం కేవలం ధర్మ మాస్థితమ్ ॥

అయోధ్యాకాండ - సర్గ - 19, శ్లో. 20

అర్థ మనగా ప్రయోజనము. ఏవనియైనను ప్రయోజనమునందు మాత్రమే దృష్టి కలిగి చేయుచుండువారు అర్ధపరులు. అట్టివారు పితృసేవ భర్తృసేవ మొదలగుధర్మకర్తవ్యములను కూడ సంపద సుఖము మొదలగు ప్రయోజనములకొరకు చేయుచుండురు. తాము కోరుచున్న యా ప్రయోజనములకు భంగము కలిగినను, లేదా భంగము కలుగునేమో యని తోచినను

అర్ధపరులు పితృభక్తి భర్తృభక్తి మొదలగు ధర్మములను సైతము విడనాడుటకు వెనుదీయరు. అందులకు కైకేయియే నిదర్శనము. తన కుమారుడు రాజు కావలయు నని ఆమె కోరినప్పుడు భర్త అందులకు అనుకూలంపనప్పుడు వెంటనే భర్తృభక్తి అనుధర్మమును వీడి ఆయనకు మరణాంతమైన వ్యభను కలిగించుటకు కూడ సిద్ధపడినది. ఇది కేవలమైన యర్థపరత్వము. ఆమె, భర్త సేవ అనునది ఆయనవలన సుఖమును అభ్యుదయమును పొందుటకు సాధనము మాత్రముగానే భావించుచున్నది కాని ధర్మకర్తవ్యముగా తలంచుట లే దన్నమాట. భర్త సేవ ధర్మకర్తవ్య మను తలంపు ఉన్నచో ఆమె భర్తను అట్లు నిర్బంధించియుండదు. ఆయనయభిప్రాయ మునకు అనుకూలముగనే వర్తించియుండెడిది. మఱి రాముడు చేయుచున్న పితృసేవ యిట్టిది కాదు. ఆయన పితృసేవకు ఏఫలమును ఆశించుట లేదు. “తండ్రిని దేవునిగా కలిగియుండుము” (పితృదేవో భవ) అని వేదము విధించుచున్నది కావున, పుత్రుడగుగా తనకు అది కర్తవ్యము కావున రాముడు తండ్రికి సేవ చేయుచున్నాడు. ఇది కేవలధర్మపరత్వము. తండ్రి రాజ్యము నిచ్చుచున్నాడన్నప్పుడు ఆయన యందు అధికమైనయాదరము కాని, ఆయనవలన అడవికి పోవలసివచ్చినప్పుడు తిరస్కారభావము కాని రవ్వంతయు రామునియందు కలుగలేదు. ఆయనయందు పితృభక్తి రెండు సందర్భములందును సమానముగనే యున్నది. పితృభక్తిని ధర్మముగా పితృసేవను కర్తవ్యముగా ఆయన భావించుచుండుటవలన ఏ సందర్భమునందును వానిని వీడుట యనునదియే ఆయనవిషయమున సంభవింప లేదు.

ఈదృష్టితో చూచినచో రామునిజీవిత మంతయు ధర్మకర్తవ్యాచరణపరంపరారూప మనియే విశద మగును. ఆయన తనకు కావలె నని కోరినది ఎప్పుడు ఏదియును లేదు. తాటకాసంహారము యజ్ఞసంరక్షణము అనుమహాకార్యములను తండ్రియాదేశమున మహర్షి యాజ్ఞగా ఆయన నిర్వహించినాడు విశ్వామిత్రుని యాదేశమున శివధనువును ఎక్కుపెట్టినాడు. తండ్రియభిలాషను అనుసరించి ఆయన సీతను భార్యనుగా పరిగ్రహించినాడు. అట్లే తండ్రి కైకేయి కిచ్చినవరము కొఱకు ఆయన అడవికి పోయెను. అక్కడ తాపసులరక్షణముకొఱకు రాక్షసులను శిక్షించుట క్షత్రియునకు కర్తవ్య మని మహర్షులు నివేదింపగా ఆయన సీత వారించుచున్నను, రాక్షసులను వధింతు నని ప్రతిజ్ఞ చేసెను. ఖరాదులవధ నిమిత్తముగ రావణుడు సీత నపహరించి నప్పుడు వానిని సపరివారముగా వధించుట తనకు కర్తవ్యమగుటచేతనే ఆయన సుగ్రీవునిసాహాయ్యమును పొంది రావణుని నిర్మూలించెను. ఏసందర్భమునందును రాజ్యము సంపద కీర్తి మొదలుగా దేని నాశించియైనను ఆయన చేసినపని యొక్కటియు కానరాదు. శాస్త్రవిహితమైన తనకు ఎప్పుడు ఏది కర్తవ్యముగ ప్రాప్తించెనే దానిని కూడ, ఫలముపై దృష్టి లేకయే, కేవలధర్మబుద్ధితోనే నిర్వహించెను. ఆయన గావించినసమారంభము లన్నియు కామసంకల్పవర్జితములే. అందువలన ఆయన యోగి, పండితుడు అని గ్రహింపవలసియున్నది.

అట్లయినచో అడవికి బయలుదేరునప్పుడు యుద్ధములకు పూనునప్పుడు ఆయన ఆకార్యములనుగూర్చి సంకల్పమే చేయలేదా? ఆయన అడవికి బయలుదేరునప్పుడు వనవాసమున తాపసప్రతము నవలంబించుటకై స్నానము చేయుదు నని లక్ష్మణునితో ఇట్లనెను. “లక్ష్మణా! నన్ను అనుసరించుచు పరితాపరహితముడవై నాయభిషేకముకొత్తై జరుగుచున్న కార్యకలాపమును విరమింపఁజేయుము. అభిషేకముకొఱకు తెచ్చినఘటములతోనే నాకు తాపసప్రతస్నానము అగును గాక! ఇవియును వలదు. రాజద్రవ్యమయమైనయీజలముతో నా కేమి పని! నేను స్వయముగా తోడుకున్నతోయముతోనే నాకు ప్రతాదేశ మగునుగాక!”

శ్లో॥ తస్మా దపరితాపః సం స్త్వ మవ్యనువిధాయ మామ్ ।

ప్రతినంహారయ క్షిప్ర మాభిషేచనికీం క్రియామ్ ॥

శ్లో॥ ఏభి రేవ ఘటై స్సర్వై రభిషేచనసంభృతైః ।

మమ లక్ష్మణ తాపస్యే ప్రతస్నానం భవిష్యతి ॥

శ్లో॥ అథ వా కిం మ మైతేన రాజద్రవ్యమయేన తు ।

ఉద్భృతం మే స్వయం తోయం ప్రతాదేశం కరిష్యతి ॥

తి.టీక : రాజద్రవ్యమయేన రాజ్యాభిషేకసాధనమంగళ ద్రవ్య ప్రచురణ । స్వయం స్వహస్తే నోద్భృతం తోయం మే ప్రతాదేశం ప్రతసంకల్పాధికారమ్ ॥

అయోధ్యాకాండ - సర్గ - 22, శ్లో. 26,27,28

ప్రతాదేశ మనఁగా ప్రతముకొఱకు సంకల్పమే. రాముఁ డప్పుడు బావినుండి జలమును స్వయముగా తోడుకొని స్నానముచేసి ఆచమన మొనర్చి వనవాసమును చేయుదు నని సంకల్పించి దీక్షఁ గైకొనె నని దీని వలన స్పష్ట మగుచున్నది.

మహాపురుషు లెవరైనను, మహాయోగులు కూడ, యథావిధిగ సంకల్పము చేయకుండ ఏపనికిని పూనుకొనరు. కాని వారి సంకల్పములకు, సామాన్యులసంకల్పములకును చాలభేదము కలదు. మహాపురుషులు ఏకార్యమునుగూర్చి సంకల్పము చేసినను, వారికి ఆకార్యముయొక్క ఫలమునందు అపేక్ష యుండదు. సామాన్యులు ఫలాపేక్ష లేకుండ ఏకార్యమునకు పూనుకొనరు. మహాయోగులసంకల్పమునకు శాస్త్రబోధనము తప్ప మఱియొక హేతు వేదియు నుండదు. సామాన్యులసంకల్పములకు, ఒక్కొక్కప్పుడు శాస్త్రబోధనము కూడ హేతువుగా నున్నను, ఫలాపేక్షయే ప్రధానకారణముగా నుండును. కావున ఒకానొకఁడు ఒకకార్యమునకు సంకల్పించుచున్నాఁ డనఁగా ఫలమునుద్దేశించియే సంకల్పించుచున్నాడని గ్రహింపవలసియుండును. అందువలన సంకల్ప మనఁగా ఫలమునుగూర్చి సంకల్ప మనియే లోకమున రూఢమై యున్నది. అట్టి ఫలసంకల్పము మహాయోగులకార్యారంభములయందు ఉండదు. కావున, వారియారంభము లన్నియు కామసంకల్పవర్జితములై యుండు నని, వారు సన్న్యస్త సంకల్పు లనియు

చెప్పఁబడుచున్నది.

మహాయోగి యనఁగా గొప్పవాఁడైన యోగి యని యర్థము. యోగు లందఱును గొప్పవారు కారా? యోగమునకు ముఖ్యలక్షణమైన స్థితప్రజ్ఞత్వము అందఱయందును సమానముగా నుండదా? సంకల్పమును సన్న్యసింపనివాఁడు ఎట్లు యోగి కానేరఁడు? (స హ్యసన్న్యస్తసంకల్పో యోగీ భవతి కశ్చన) అట్లే స్థితప్రజ్ఞత్వము లేనివాఁడు కూడ యోగి కాఁజాలఁడు. ఆరెందును ఇంచుమించుగా సమానధర్మములే. అందువలన యోగలక్షణములైన ఫలసంకల్పరాహిత్యము స్థితప్రజ్ఞత్వము యోగు లందఱయందును సమానముగానే యుండును. అట్లయినచో యోగులలో ఒకానొకనిని మహాయోగి యనుటకు హేతు వేమి? యోగులయందు యోగలక్షణము సమానముగా నున్నను, శరీరబుద్ధింద్రియముల శక్తిసామర్థ్యములు సమానముగా నుండవు. కొందఱయందు తపశ్శక్తులు మహిమలు అధికముగా నుండును. కొందఱయందు అవి యేవియు లేకపోవచ్చును. అందువలన తపశ్శక్తులయొక్క మహిమలయొక్క తారతమ్యము ననుసరించి లోకులు కొందఱును మహాయోగు లని గుర్తించుచుండురు. మహర్షు లనేకులు యోగులే అయినను వా రందఱు వ్యాసపరాశరులవలె మహాగ్రంథములను నిర్మింపఁ గలిగియుండరు. అట్లే నరనారాయణులవలె రాక్షససంహారదక్షులై యుండరు. కావున శక్తి సామర్థ్యములచేత మహాకార్యనిర్వహణదక్షులైన యోగులు మహాయోగు లని లోకమునందు ప్రసిద్ధు లగుచున్నారు. అందువలన జగత్పాలన దక్షుడైన విష్ణువును మహాయోగిగా మందోదరి పేర్కొనుచున్నది.

భగవాన్ శ్రీసత్యానందమహర్షి

సంచార సత్సంగ సమావేశము

2015 జూలై 5వ తేదీ మొదటి ఆదివారము భగవాన్ శ్రీసత్యానంద మహర్షి సంచార సత్సంగ 369వ సమావేశము నిజామాబాద్ జిల్లా నందిపేట మం. వన్నెల్ (కె) గ్రామమునందు శ్రీసత్యానందమహర్షి భక్త సమాజములో జరుగును. కావున భక్తులందఱు పాల్గొని భగవద నుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సంప్రదించుటకు శ్రీమతి చిలువేరి సరస్వతి : సెల్ : 9494562123

శ్రీ త్యాగరాజకీర్తనలు

దివ్యనామ కీర్తనలు

51. కాపి రాగము - చాపు తాళము

1. రామ పాహి మేఘశ్యామ పాహి గుణధామ మాం పాహి ఓ రామ ||రా||
2. మూడు లోకములలో ఈడు లేదని, నిన్ను వేడుకొంటిని నేను ఓ రామ ||రా||
3. లోకుల నెర నమ్ముకోక నే నీకే లోకువనే నైతిని ఓ రామ ||రా||
4. ఏ వేళ నాపాలి దేవాది దేవుడు నీవే యనుకొంటిని ఓ రామ ||రా||
5. అన్ని కల్ల లని నిన్నే నిజమను కొన్నవాడనైతిని, ఓ రామ ||రా||
6. తలచినంతనే మేను పులకరించగ నీపై వలచి నీవాడనైతిని ఓ రామ ||రా||
7. దుర్జన గణముల వర్జించుటకు, నామ గర్జనే గతి యంటిని ఓ రామ ||రా||
8. మనసున నిత్య నూతనమైన చక్కని తనమును కనుగొంటిని ఓ రామ ||రా||
9. అవని సుతాధన భవమున ఎవ్వరి కెవరు లేదనుకొంటిని ఓ రామ ||రా||
10. మంచి కృత్యములు నీ కంచు ఇచ్చితి నా పంచ భూతసాక్షిగా ఓ రామ ||రా||
11. వనజనయన నా వచనము లెల్ల సత్య మనుచు యాలకించుమీ ఓ రామ! ||రా||
12. ఇకనైన శంకరసఖ బ్రహ్మానంద సుఖసాగర! బ్రోవుమీ ఓ రామ ||రా||
13. ఆజానుబాహూ సరోజానన త్యాగ రాజ సన్నత చరిత ఓ రామ! ||రా||

ఓ రామా! నిన్నే నమ్మి నీకు దాసుడనైతిని. అనగా నీకు లోకువైతి నని వాడుట చమత్కారము. భగవంతుడవైన నీకన్న వేరైనవెల్లను కల్లలని భావించి దుర్జనులను దూరము చేయుచూ నీ నామమునే గర్జించుచున్నాను.

క్షణక్షణమందు నూతన రుచుల నిచ్చు నీ దివ్యసౌందర్యమును భావించును.

సంసారమందలి అనుబంధులైనవారు వారి వారి కర్మగతిని అనుసరించి సుఖదుఃఖముల ననుభవింతురను నిశ్చయముతో నా చేయు పుణ్య కర్మములను నీకే సమర్పించుకొనుచున్నాను.

పంచభూతములు సాక్షిగా ఈ మాటలు నాహృదయపూర్వకముగ వచ్చినవి. అనుకరణ కాదు. కావున నాకు శాశ్వత బ్రహ్మానందమును అనుగ్రహింపుమని వేడుకొనుచున్నాను.

ధ్యానించుటకే జీవింపుము

-భగవాన్ శ్రీసత్యానందమహర్షిలవారు



భగవాన్ శ్రీ సత్యానందమహర్షి

ధ్యానాభ్యాసమునకు వేకువ నాలుగు గంటలనుండి ఆరుగంటలవరకు బహుముఖ ముల అనుకూలమైనది. దీనిని బ్రాహ్మీముహూర్త మందురు. అప్పుడు మనస్సు నిర్మలముగను, ఉత్సాహవంతముగను, శాంతముగను ఉండును. ఆ పవిత్రసమయమున పూర్వము ఋషీశ్వరులు, యోగీశ్వరులు, మహామునులు, పరమహంసలు, మహాభక్తులు ధ్యానమున మునుగుచుండెడి వారు. ఇప్పుడును మహాత్ములు ఆ సమయమున నిర్మలచిత్తులై ఏకాంతస్థలముల మనస్సును అంతర్ముఖ మొనర్చి ధ్యానస్థులగుచున్నారు. బ్రాహ్మీముహూర్తమున ధ్యానము నభ్యసించువారికి మహాత్ముల

దివ్యాశీర్వాదములు వారి ధ్యానయోగము నందలి భాగములు లభించును. ఏల యన ఆత్మసాక్షాత్కారమును పొంది కృతార్థులైన మహానీయులు తపంబొనర్చుచు ఫలమును లోకకల్యాణార్థము సాధకుల కర్పించు చున్నా మని మంత్రపూర్వకముగ ఉదకమును విడుతురు. అందువలన ఆ ఫలము సాధకులకు తోడ్పడి వారి ధ్యానాభ్యాసమునందు సాయపడి, వారి చిత్తమును నిర్విషయముగను, నిస్సంకల్పముగను, నిర్మలము గను నొనర్చి ధ్యానమగులుగునట్లు ఒనర్చును.

నైతికవిషయములను అనుష్ఠించుటవలన ధ్యానాభ్యాసము సులభ మగును. నైతిక జీవితమును గడుపుటవలన వైరాగ్యము, వైరాగ్యమువలన ఇంద్రియ నిగ్రహము, దానివలన మనోజయము సిద్ధించును. మనోజయమువలన ముముక్షుత్వము, ముముక్షుత్వమువలన వేదాంతశ్రవణము, శ్రవణమువలన మననము, మననమువలన ధ్యానము, ధ్యానమువలన సమాధి క్రమముగ లభించును. సమాధియందు యోగి నిరతిశయానందము ననుభవించును. అప్పుడు సంసారబంధమునుండి విముక్తుడై నిత్యానందము ననుభవించును.

నైతికనియమములను దైవీగుణములనియు, దైవీసంపదయనియు పేర్కొన బడినది. నైతికనియమములను అనుష్ఠించుటవలన చిత్తమునందలి మాలిన్యము తొలగి చిత్తశుద్ధి

అలవడును. దానివలన చిత్త ఏకాగ్రతను సాధించు కొలది ధ్యానయోగాభ్యాసము నిరాటంకముగ కొనసాగును.

విషయభోగములయందలి దోషములను లోపములను సప్తములను కష్టము లను బాగుగ గ్రహించుటవలన జితేంద్రియత్వము సిద్ధించును. అంత్య పరిణామముగల సమస్త దుష్టవాసనలనుండియు, దుర్గుణములనుండియు, దుష్టసాంగత్యమునుండియు ఇంద్రియములను మరలించి సద్విషయముల యందు ప్రవర్తించజేయవలయును. ఇందులకు అవలంబింప వలసిన దైవగీర్ణములను యిరువది యారుగ భగవంతుడును పురుషోత్తముడును నగు శ్రీకృష్ణపరమాత్మ బోధించియున్నాడు.

అభయం సత్త్వ సంశుద్ధిః జ్ఞానయోగవ్యవస్థితః ।

దానం దమశ్చ యజ్ఞ శ్చ స్వాధ్యాయ స్తవ అర్జవమ్ ॥

అహింసా సత్య మక్రోధ స్త్వాగ శ్శాంతి రపైశునమ్ ।

దయా భూతే వ్యలోలత్వం మార్దవం హ్రీ రచాపలమ్ ॥

తేజః క్షమా ధృతిః శౌచ మద్రోహో నాతిమానితా ।

భవంతి సమృద్ధం దైవీ మభిజాతస్య భారత ! ॥

భయములేకుండుట, సత్త్వగుణముచే శుద్ధమైన చిత్తము, జ్ఞానయోగనిష్ఠ, దానము, దమము (బాప్యేంద్రియనిగ్రహము) యజ్ఞము, స్వాధ్యాయము, తపస్సు, నిష్కామత్వము, అహింస, సత్యము, క్రోధములేకుండుట, ఉదార స్వభావము, శాంతము, లోభత్వము లేకుండుట, సర్వభూతదయ, ఇంద్రియ చాంచల్యమునకు లోబడకుండుట, మృదుత్వము, సిగ్గు, చాపల్యము లేకుండుట తేజస్సు, ఓర్పు, ధైర్యము, అంతర్బాహ్యశుద్ధి, ద్రోహతలంపు లేకుండుట, గర్వరాహిత్యము - పై గుణములు గలవాడు దైవీసంపదయందు జన్మించిన వా డగుచున్నాడు.

చిత్తైకాగ్రతను సాధించుటవలన ధ్యానయోగాభ్యాసము సుఖముగ కొన సాగును. కాని ధ్యానయోగము అభ్యసించువారు అతి జాగరూకతతో క్రమాభ్యాసమును సాగింపవలయును. ఉద్రేకముతో త్వరపడుటకాని, సమయముల యందు అవకతవకలను పొందుటగాని కూడదు. అభ్యాససమయమున శాంతము, క్షమ అవలంబనీయములు. ఆత్రమముతో శక్తికి మించి ఇప్పుడే ఆత్మసాక్షాత్కారము కావలయునను తీవ్రకాంక్షతో అధికకాలము ధ్యాన మొనర్చువేని మేలునకు బదులు కీడే సంభవించును.

ఈపేజీ స్థలదాతలు :

శ్రీ గార్దాస్ నరనయ్య - లక్ష్మీ మరియు కుటుంబసభ్యులు - కామారెడ్డి

త్వరపడి వేషభాషలనుగాంచి యెవ్వనిని గురువుగ స్వీకరింపకుము. వేచి యుండి బాగుగ పరీక్షించి యోగ్యుడైన, సమర్థుడైన సద్గురుని నిశ్చలబుద్ధితో ఆశ్రయింపుము. గురువుగ నిర్ణయించుకొని ఆశ్రయించినపిమ్మట ఆ మహాత్మునితో వాడులాడుటకాని, విమర్శించుట కాని దుష్ప్రచారము చేయుటగాని చేయకుము. ఇది నరకమునకు మార్గ మగును. ఒక్కసారి శరణాగతి నొంది ఆశ్రయించిన తర్వాత ప్రశ్నారహితముగ గురుదేవుని ఆజ్ఞలను ఔదలదాల్చి నిర్వర్తింపుము. వాస్తవమగు గురులక్షణ లక్షితుడగు సద్గురునాథుడు శిష్యుని యందు పరిపూర్ణకటాక్షమునుంచి ధ్యానసాధనలను చేయించియు, తన దివ్యానుగ్రహమును ప్రసాదించియు, అఖండ తత్త్వస్వరూపుని గాంచియు సంసార సముద్రమును సులభముగ దాటింప సమర్థు డగును. సద్గురు కరుణా లేశము తరంగ సంకులిత భీకర సాగరమును దాటించు పటిష్ఠనౌక. దుర్గమ సంసారాటవిని దాటించు మార్గదర్శి. ఇంతయే! అది మానవుని మాధవునిగ నొనర్చు సమర్థవంత మైనది. అట్టి సద్గురు కరుణాకటాక్ష శీతల దృక్కులను నోచుకొనినవాడు ఈ లోకమున ధన్యజీవి. అతడు జీవనపథమున సులభముగ పయనింప గలడు.

చిజ్జడగ్రంథిని అజ్ఞానమును ముడిని భేదించుటకు ధ్యానానుష్ఠానము ఖడ్గమున కంటె మించిన ఆయుధము మరియొకటి లేదు. ఆ గ్రంథి యెప్పుడు భేదింప బడునో అప్పుడు తన యధార్థస్వరూపమును దర్శించి అద్వితీయ పరమో త్మృష్ట స్థితిని పొందుటకు అవకాశము సిద్ధించును. అట్టి పరమానంద స్థితిని పొందిన మహాత్మునకు స్వపరభేదములు కాని, రాగద్వేషములు కాని, మిత్రత్వ శత్రుత్వ భావములు కాని ఉండనేరవు. అప్పుడు సర్వసంశయములు సమస్త కర్మలు, సకల వాసనలు నశించును.

ధ్యానాభ్యాస మొనర్చుటయందు ప్రథమమున వినుగు జనించును. పట్టుదల తోడను, ఓర్పుతోడను, శాంతము తోడను ధ్యానయోగమును అనుష్ఠించుచున్న మనస్సు క్రమముగ ఆధ్యాత్మిక తత్త్వరసమును గ్రోల అలవాటు పడును. ఇదివరకు ధ్యానమార్గములో అడ్డంకులను సృష్టించి విఘ్నపర్వతములను మార్గమున కల్పించిన మనస్సు క్రమాభ్యాసమున వశమై సాధకుని ఆధ్యాత్మిక పురోగమనమునకు తోడుపడును.

నీవు బాహ్యమున దేనిని గూర్చి చింతింతువో నీ ధ్యాన సమయము అదియే ప్రత్యక్ష మగుచుండును. జాగ్రదవస్థలో నీవు స్మరించు రూపములు, నామములు, గుణములు మున్నగు విషయములు స్వప్నావస్థలో నీకు ప్రత్యక్షమగుచుండును గదా! న్యాయాధిపతి స్వప్నములో నైతము తీర్పులు చెప్పుచుండును. స్వప్నములో రక్షకభటుడు దొంగలజాడను తీయుచుండును. కలలో జూడగాడు జూడమాడు చుండును. స్వప్నావస్థలో ఉదారహృదయు డగుదాత దాన మొనర్చుచుండును. వక్త వివిధాంశములపై కలలో ఉపన్యసించుచుండును. కలలో సాధకుడు ధ్యానక్రమమును అనుసరించుచుండును.

సజ్జన సాంగత్యమున సద్గంధములను పఠించుచు, కేవలము చదువుట తోడనే తృప్తి జెందక ఆ గ్రంథములలో పేర్కొనబడిన ధర్మములను అనుష్ఠించుచు చిత్తశుద్ధిని సంపాదించి సద్గురూక్ష మహా మంత్రమును మహాశ్రద్ధతో జపమొనర్చు చున్న జపము పరిపక్వ స్థితిని పొంది మానసికముగ పరిణమించి ధ్యానయోగముగ మార్పొందును. భూమిపై నడకకును, జలముపై పడవకును అనుకూలవాయువు శీఘ్రముగ గమ్యస్థానము జేరుటకు తోడ్పడునట్లు ధ్యానాభ్యాసమునకు వైరాగ్యము శీఘ్రముగ ఆత్మసాక్షాత్కారమును పొందుటకు తోడ్పడును.

ధ్యానయోగాభ్యాసము సమస్త మార్గములకన్న సులభమైనదియు, నిరపాయ మైనదియు నగుచున్నది. వశిష్టవాల్మీకి వ్యాస భరద్వాజాది మహర్షులు ధ్యాన యోగమును అనుష్ఠించుటచేతనే భగవద్దర్శనమును పొంది ముక్త పురుషు లైరి.

పుణ్యాశ్రమములు ప్రశాంత నిశ్శబ్ద గంభీరాధ్యాత్మిక పవిత్ర వాతావరణముతో విరాజిల్లు చుండును గాన అచట నివసించువారు ఆ పవిత్ర స్థలములో ధ్యానసాధనను కొనసాగించుకొన వచ్చును. అట్టి ఆధ్యాత్మిక వీచికలతో నలరారు పరమపునీత ప్రదేశములు సాధకుల ధ్యానానుష్ఠానమునకు విశేషముగ తోడ్పడును. అట్లు గాక జనసమృద్ధముతో కూడిన కోలాహలము చెలరేగుచున్న స్థలములలో నివసించువారు వారి భవనములపై అంతస్థాన నొకగదిని నిర్మించుకొని అట్టి ఏకాంతస్థలమున ధ్యానసాధనలను సల్పుకొననగును. కాని అచట పుణ్యాశ్రమములలో నున్న పవిత్ర వాతావరణము చేకూర నేరదు. కాని కొంతవరకు అట్టి వాతావరణమును కల్పించుకొనవచ్చును. అందువలననే మూడుమాసముల కొకపరియైన కనీసము పదునైదు దినములు పుణ్యాశ్రమములలో ఆధ్యాత్మిక తత్త్వ విచారణమునందును, ధ్యానయోగాభ్యాసము నందును, సత్సంగము నందును గడిపినచో చిత్రకాగ్రతయు, భక్తి విశేషమును కష్టముల యందు సహన శక్తియు చేకూరును. గృహస్థాశ్రమమునందున్నవారికి దేనికి అంటక అకర్తృ త్వ దృష్టితో కుటుంబబోషణాది సర్వకార్యములను నిర్వహించు సామర్థ్యము అబ్బును. పుణ్యాశ్రమములు దివ్యాధ్యాత్మిక వాతావరణము గలవై అఖండశక్తితో కూడి యెట్టి నాస్తికునైన ఆస్తికునిగ చేసివేయును. ఆశ్రమ వాతావరణము అప్రయత్నముగ ధ్యానమగును చేయ సమర్థమైనది.

మోక్షద్వారమును తెఱచు బీగము ధ్యానయోగము. సద్గురుపవిత్ర సన్నిధానమునను, మహాత్ముల సాంగత్యమునను నివసించువారు కోటలోనున్న వారివలె సురక్షితముగ నుండగలరు.

ఈ పేజీ స్థలదాతలు :

శ్రీ సి హెచ్. కన్నయ్యగారు, చోడవరం, విశాఖపట్టణం జిల్లా.

వ్యావహారికాంధ్ర మహాభారతం

-శ్రీ పురిసండా అప్పలస్వామి

అరణ్యపర్వం - నాలుగో ఆశ్వాసము

అయిదు రంగుల పద్మాలు

అర్జిష షేణుడి ఆశ్రమంలో కొన్ని మాసాలు వున్నారు పాండవులు. అనేకమయిన వింతలూ చూశారు. ఒకనాడు పెద్దగాలి వేసింది. హిమాలయ శిఖరం మీంచి అశ్వరథ(శ్వేతః) పుణ్యనదినుండి అద్భుత మయిన పువ్వులు ఎగిరివచ్చి పాండవులముందు పడ్డాయి. అయిదు రంగుల పువ్వులవి. వాటి రేకులు బంగారంతో వున్నాయి. అవి చూసి వాళ్ళ ఆశ్చర్యానికి అంతూపంతూ లేకపోయింది.

ఒక చంద్రకాంత శిలావేదిక మీద ఏకాంతంగా కూచుని వున్నాడు భీముడు. మెల్లిమెల్లిగా ద్రౌపది అతడిదగ్గిరికి వచ్చింది. “అయిదురంగుల పువ్వులు చూశావు కదూ! అమృత్యూ, సౌగంధికాల కంటే కూడా ముచ్చటగా వున్నా యవి. ఈ వాసనా, ఈ సౌకుమార్యం కల్లోకూడా ఎరగను నేను. ఎంతో కోరికగా వుంది నాకు. మరిన్ని కావాలి నాకు. నువ్వు కాకపోతే నా కోరిక మరెవ్వరు తీరుస్తారు? ఏం తెచ్చిపెట్టవూ!” అంటూ బులిపించింది భీముణ్ణి.

చిరునవ్వుతో అంగీకరించాడు భీముడు. లేడికి లేచిందే ద్రుయాణం. వెంటనే చక్రవాకుపర్వతమంత ఎత్తయిన గంధమాదన పర్వతం శిఖరం మీదికి వెళ్ళాడు. అక్కడికి కుబేరుడి భవనం స్పష్టంగా కనిపిస్తోంది. బంగారంతోనూ, స్పటికం రాళ్ళతోనూ ఎంతో అంత అందంగా వుంది కుబేరుడి భవనం. మణులతోనూ, పూలమాలలతోనూ దేదీప్యమానంగా వుం దది. భవనం నాలుగుదిక్కులా బంగారం ప్రాకారం మెరుస్తోంది. దానినిండా రకరకాల రత్నాలు జిగేలు జిగేలు మంటున్నాయి. చుట్టూ ఉద్యానవనాలు చెప్పశక్యం కాకండా వున్నాయి.

కుబేరుడి భవనం చూశాడు భీముడు. పర్వతశిఖరం పగిలిపోయేట్టు వొక్కసారి శంఖం పూరించాడు అది వినీ వినడంతోనే యక్షసైన్యమూ, రాక్షససేనా పరిపరివిధాలయిన ఆయుధాలు పట్టుకుని పెద్ద పెద్ద పొలికేకలు వేసుకుంటూ పరుగెత్తుకువచ్చింది. ఒక్కసారి భీముణ్ణి చుట్టుముట్టేసింది. జల్లుకున్నాడు భీముడు. అందరిమీదికీ అన్నిదిక్కులా దారుణమైన బాణాలు అదే కుప్పించడం కుప్పించాడు. రాక్షససేన పేద్ద మేఘంలా వుంది. భీముడి బాణాల్లో వాళ్ళ శరీరాల్లోంచి కారేరక్త ధారలు వర్షధారల్లా వున్నాయి. వాటితో నేల సైన్యాలన్నీ వచ్చినట్టే చెల్లా

చెదురయి పారిపోయాయి.

అది చూశాడు కుబేరుడి స్నేహితుడు మణిమంతుడు. సహించలేకపోయాడు. పే-ద్ద గదపట్టుకుని, వొక దిగ్గజం సింహం మీదికి వచ్చినట్టు భీముడిమీదికి వచ్చాడు. అతణ్ణి చూశాడోలేదో భీముడు, కనపడకండా అతణ్ణి బాణాల్తో ముంచెత్తి మరీ వొదిలాడు. అయితే, చలించలేదు మణిమంతుడు. గిరగిరా తిప్పి గద విసిరాడు భీముడిమీదికి, మెరుపులాగా సూర్యబింబంలాగా, దశదిశలూ పట్ట పగల్గా వెలిగిస్తూ భీముడిమీదికి వచ్చింది గద. అంత ఉధృతంగానూ వస్తూ వున్న మణిమంతుడి గదని గడ్డిపోచలా చూశాడు భీముడు. తన బాణాలతోనే దాన్ని ముక్కలు చేసేశాడు. దాంతో కుబేరుడి సైన్యం గదగదలాడింది. తన గద అలా ముక్కలై పోవడంతోటే మరింత మండిపోయాడు మణిమంతుడు. ఒక్క పెట్టుని శక్తి తీసి భీముడిమీదికి విసిరాడు. భీముడి భుజానికి మాత్రం తగిలి కిందపడి పోయింది శక్తి. ఈ సారి గద పుచ్చుకుని భీముడే యముడిలాగ హుంకరించి, మణిమంతుడిమీదికి వురికాడు. భీముడి హుంకారానికి కొండశిఖరం, జవ జవ లాడిపోయింది. అయినా, మణిమంతుడు మాత్రం తగ్గలేదు. త్రిశూలం తీసి భీముడిమీదికి విసిరాడు. నిప్పులు కక్కుతూ వస్తోంది త్రిశూలం. గదతో పది ముక్కలు చేశాడు దాన్ని భీముడు. గదా, శక్తి, త్రిశూలము వ్యర్థం కావడంతోటే ఆకాశమార్గం పట్టాడు మణిమంతుడు. “ఎటుపోతావు? నిలబడు” అంటూ గద విసిరాడు భీముడు. దాంతో ప్రాణాలుపోయి కిందపడ్డాడు మణిమంతుడు. మణిమంతుడు మరణించడంతోటే కుయ్యో మొర్రో మంటూ తూరుపుదిక్కు దౌడుతీసింది కుబేరుడి రాణువ.

ఇక్కడ ఇలా వుంది. అక్కడ భీముడు కనపడకపోయేసరికి “ఏమయ్యాడా” అని వెదకడం మొదలు పెట్టాడు ధర్మరాజు. ఇంతలో ద్రౌపదివచ్చి “శిఖరంమీదికి అయిదురంగుల పువ్వులకోసం వెళ్ళాడు” అని చెప్పింది. ఆశ్రమంలో ధౌమ్యుడు మొదలయినవాళ్ళని వుండమని, రోమశుణ్ణి, నకుల సహదేవుల్నీ వెంటపెట్టుకుని శిఖరంమీదికి తానూ బయల్దేరాడు ధర్మరాజు. తీరా వెళ్ళి చూసేసరికి చచ్చిపడివున్న వేలాది రాక్షసులమధ్య ఘోరంగా గద పట్టుకుని నిలబడివున్నాడు భీముడు.

ఇంతలో పారిపోయివచ్చిన సైనికులు కుబేరుడిదగ్గరికి వెళ్ళారు. జరిగినదంతా మొరపెట్టారు. చకితుడే అయిపోయాడు కుబేరుడు. “అప్పుడు సౌగంధికపద్మాలూ అలాగే పట్టుకుపోయాడు ఇప్పుడు మణిమంతుణ్ణి కాజేశాడు. ఎంత ఉడ్డోలమయిన బలవంతుడో వీడు!” అని తల పంకించాడు. దేవతలూ, రాక్షసులూ, యక్షులూ, గరుడులూ, గంధర్వులూ, వీళ్ళందరితో కలిసి భీముడిదగ్గరికి బయల్దేరి వచ్చాడు వచ్చి ధర్మరాజూ మొదలయిన వాళ్ళనీ ఇంకా యుద్ధానికి

సిద్ధంగా వున్న భీముణ్ణి చూశాడు సంతోషించాడు.

కుబేరుణ్ణి చూడడంతోనే సవినయంగా నమస్కారం చేశారు పాండవులు. ధర్మస్వరూపుడయిన ధర్మరాజుని చూసి మందస్మితం చేశాడు కుబేరుడు. ‘ధర్మరాజా! నీ తమ్ముడు నా స్నేహితుణ్ణి మణిమంతుణ్ణి చంపి నాకేదో అపకారం చేశాడని సిగ్గు పడతున్నట్టున్నావు. అలాంటి దేమీ పెట్టుకోవద్దు. అసలు, దీనంతటికీ అగస్త్యుడి శాపం కారణం అన్నాడు. భీముణ్ణి ఆదరంగా దగ్గరికి పిలిచాడు. “భీమసేనా, నీ సాహసం నాకు ఉపకారమే అయింది. అందుకని, నిజంగా నిన్ను మెచ్చుకుంటున్నాను” అన్నాడు.

“దేవా” అగస్త్యముని శాపంవల్ల జరిగిం దన్నావు కదా! అగస్త్యుడు శాపం పెట్టవలసిన అగత్యం ఏం వచ్చిందో వినాలని వుంది” అంటూ చేతులు జోడించాడు ధర్మరాజు.

“చాలాకాలం కిందటిమాట అది” అంటూ ఎత్తుకున్నాడు కుబేరుడు. “ఒకసారి కుశవతీనదివొడ్డుని దేవతలు సత్రయాగం ప్రారంభించారు. నన్ను కూడా పిలిచారు. వంద మహాపద్మాల యక్షులతోనూ రాక్షసులతోనూ కలిసి పుష్పకవిమానం మీద ఆకాశమార్గాన వెళు తున్నాను నేను. యమునానదిలో ఊర్ధ్వబాహువుల్తో ఉగ్రమయిన తపస్సు చేస్తున్నాడు అగస్త్యముని. నాతో కూడా పుష్పకంలోనే వున్నాడు మణిమంతుడు. తెలియక అగస్త్యుడిమీద ఉమ్మివేశాడు. ఉగ్రుడే అయిపోయాడు ముని. “నీకళ్ళ యెడటే నీ స్నేహితుడు నామీద వుమ్మేశాడు. అంత ఇదిగా వుంది. వాడి మదం! సరే! ఒక మానవుడిచేత చస్తాడు వాడు. నీ యక్షసైన్యమూ, రాక్షససైన్యమూ కూడా ఆ మనిషిచేత నాశన మవుతుంది. వీడు చేసిన ఈ పాపం ఆ మానవుణ్ణి చూశాక పోతుంది’ అని శపించాడు.

“ధర్మరాజా! దృతీ దాక్షిణ్యమూ దేశమూ కాలమూ పరాక్రమమూ - ఈ అయిదు లోకతంత్రాలు. ఇది ఎరిగిన ఉత్తమక్షత్రియుడు ధర్మం తెలిసినవాడై, అడ్డులేకండా ప్రపంచం పాలిస్తాడు. చివరికి పుణ్యలోకానికి వెళతాడు. ధర్మరహస్యాలు తెలియకండా వూరికే సాహసం చేసేవాడికి సద్గతు లుండవు. అంచేత, దుస్సాహసం కూడదంటూ నీ జ్ఞానమూ, ధర్మబుద్ధి వినియోగించి నీ తమ్ముణ్ణి సరిదిద్దు.

మీకు యముడూ, వాయువూ, ఇంద్రుడూ అశ్వినులూ ఎంతో నేనూ అంతే అని భావించండి. ఈ కృష్ణపక్షమంతా మీరు అర్హిష్టేషణుడి ఆశ్రమంలోనే వుండండి. మీకు కావలసిన అన్నపానాలు యావత్తు నా పరిచారకులు మీకు ఎప్పటికప్పుడు అందించేటట్టు ఏర్పాటు చేస్తాను నేను.

“మీ తమ్ముడు అర్జునుడు దేవతలదగ్గర దివ్యాస్త్రాలు సంపాదించాడు. ఇప్పుడు దేవేంద్రుడిదగ్గరే వున్నాడు. దేవేంద్రుడికి ఎంతో ఉపకారమూ చేశాడు. ఏడు మహామేధాలు చేసిన పుణ్యాత్ముడు

మీ పితృపితామహుడు శంతనుడు ఎంతో తృప్తిపడ్డాడు. మీకుశలమూ విచారించాడు. ఇక వచ్చేస్తాడు అర్జునుడు. మీ కోరికలన్నీ సిద్ధిస్తాయి” అన్నాడు.

ఆ రాత్రి కుబేరుడి భవనంలోనే గడిపారు పాండవులు. మర్నాడు ఉదయాన్నే ధౌమ్యుడూ ఆర్జుణుడూ పాండవులదగ్గరికి వచ్చారు. వాళ్ళని చూసి పాదాభివందనం చేశారు పాండవులు. తరవాత ఆర్జుణుడూ ధర్మరాజుచెయ్యి పట్టుకుని, తూర్పుదిక్కు వేలు చూపిస్తూ అన్నాడు : “అదిగో, మహారాజా! సముద్రం దాకా వ్యాపించివుందే అదే మందరపర్వతం. ఎంత అద్భుతంగా వుందో చూడ. ఈ దిక్కు దేవేంద్రుడి నివాసం. ఇటు ఉదయించే సూర్యుణ్ణి, సర్వధర్మాల్లా ఎరిగిన మునులూ, సిద్ధులూ, సాధ్యులూ, దేవతలూ మొదలయినవాళ్ళు పూజిస్తారు. ఇదిగో దక్షిణదిక్కు చూడూ, ఆ కనిపిస్తూ వుందే అది యముడి సంయమన పట్టణం. దక్షిణదిక్కు మరణించినవాళ్ళు పోవలసిన దిక్కు. అదిగో, పడమటిదిక్కు కనిపిస్తూవున్న ఆపర్వతం చూడూ, అదే అస్తాచలం. వరుణుడు ఆ పర్వతం మీదా, సముద్రంలోనూ నివసిస్తూ వుంటాడు. మన ఎడట ఇదిగో ఇటు ప్రకాశిస్తూన్న బంగారం పర్వతం- అదే మేరుపర్వతం. దీని ఎనిమిది దిక్కులూ ఎనమండుగురు దిక్పాలకులు వుంటారు. దానిమీదే బ్రహ్మదేవుడి సభ వుంది. అక్కడ కూచుని ఆయన సృష్టిచేస్తూ వుంటాడు. మేరువు మీదే వశిష్ఠుడూ మొదలయిన సప్తరుషులూ, ఉదయిస్తూ అస్తమిస్తూ వుంటారు. అగ్ని కానీ, సూర్యుడు కానీ దీనికి వెలుగు పెట్టలేరు. దానంతట అదే ప్రకాశిస్తూ వుంటుంది. సూర్యుడూ చంద్రుడూ నక్షత్రాలూ నియమం తప్పకందా నిరంతరం ఈ మహాపర్వతాన్ని ప్రదక్షిణం చేస్తూ వుంటారు. మేరుపర్వతం ప్రదక్షిణం చేస్తూనే నక్షత్రాల్లో చంద్రుడు పర్వసంధుల్లో మానవిభాగం చేస్తాడు. అలాగే సూర్యుడు పగలూ, రాత్రి, కల, కాష్ఠా మొదలయిన కాల విభాగం చేస్తాడు. సూర్యుడే వర్ణమూ, గాలీ, వేడీ మొదలయినవాటితో సమస్త జీవుల్నీ పోషిస్తాడు.”


ఆర్జుణుడి ఆశ్రమంలో నెలరోజులు వున్నారు పాండవులు.

విశ్వవ్యాప్త చైతన్యమును తానుగ అనుభూతి పొందవలయును- శ్రీ సత్యానందమహర్షి

ఈ పేజీ స్థల దాతలు : శ్రీమతి ముక్కాళ రాధమ్మగారి జ్ఞాపకార్థము
భర్త శ్రీముక్కాళ సత్యనారాయణ మలయు కుటుంబ సభ్యులు, నెల్లూరు

సాధు భూషణుడు శ్రీనిత్యానంద తీర్థస్వామి

-ఆచార్య శ్రీహరితీర్థస్వామి



శ్రీనిత్యానందతీర్థ స్వాములవారు 1958లో విశాఖపట్టణము జిల్లా అనకాపల్లి పట్టణ గ్రంథాలయ మునందు దేవదూతయైన “శ్రీవిశ్వమీమాంస” మాస పత్రికను చదివి ప్రభావితులై విశాఖపట్టణము ఆసీలుమెట్ట యందుగల శ్రీసత్యానందవిశ్వవిహారానకు విచ్చేసి భగవాన్ శ్రీసత్యానందమహర్షుల వారిని దర్శించుకొని ఒక దివ్యానుభూతిని పొందిరి. పిమ్మట ఆశ్రమమునందే జీవితమును వైరాగ్యముగ గడుపుటకు సంసిద్ధులై తన ఉద్దేశ్యమును శ్రీమహర్షులవారితో విన్నవించగా ఒక లేఖను వ్రాసి ఇచ్చిరి. మరునాడు ఇనమడుగు శ్రీసత్యానందాశ్రమమునకు చేరి

శ్రీబ్రహ్మానందతీర్థ స్వామివారికి ఆ లేఖను సమర్పింపగ ఆయనను బ్రహ్మచారిగ ఆశ్రమమునందు చేర్చుకొనిరి. ఆ బ్రహ్మచారికి శ్రీమహర్షులవారు “శ్రీసత్యపాదానంద” అను నామకరణము చేసిరి.

అప్పటినుండి ఆశ్రమ నియమములను తుచ తప్పక పాటించుచు మితాహారము, మిత సంభాషణము, మిత వ్యవహారము, మిత నిద్ర మొదలగు అనుష్ఠానములను పాటించుచు జపమునకు ధ్యానమునకు సద్గంధపఠనమునకు సమయమును వినియోగించుచుండిరి. ఆశ్రమమునందు ఉదయము 5గంటలకు జరుగు గీతాపారాయణమునందును, సాయంకాలము 5గంటలకు సద్గంధ పఠనమునందును 6-30 గంటలకు జరుగు సంకీర్తనమునందును నియమము తప్పక పాల్గొని ఎంతో మధురముగ భజన చేయుచూ చేయించుచుండిరి.

సంకీర్తన చేయునప్పుడు శ్రీమహర్షులవారు అచట ఆసీనులై వీనులవిందుగ ఆలకించుచుండెడి వారు. శ్రీనిత్యానందతీర్థస్వాములవారికి లయ తాళము రాగము చక్కగ తెలిసియుండెను కాన ఎంతో తన్మయత్వముతో భజన చేసెడివారు.

సమయపాలనము చాల చక్కగ చేయుచుండెడివారు. ఆశ్రమ కార్యక్రమములు ఎన్ని ఉన్నను జపము ధ్యానము వారికి ప్రాణాధారము. నిశ్చబ్దమును ఎక్కువగా ప్రేమించెడివారు.



1963వ సంవత్సరము వైశాఖ శు
ద్ధ పూర్ణిమనాడు శ్రీసత్యపాదానంద
బ్రహ్మచారి యత్యాశ్రమమును
శ్రీమహర్షులవారి కరకమలములచే
స్వీకరించిరి. శ్రీమహర్షులవారు
శ్రీనిత్యానంద సరస్వతీస్వాములవారి
సన్నిధిలో పప్పులవీధియందున్న
శ్రీనిత్యానంద వేద సంస్కృత పాఠశాల
యందు సంస్కృత విద్యాభ్యాసమును
గావించిరి. కాన వారిని తమ
గురువుగా పూజించెడివారు. శ్రీసత్య
పాదానందకు తమ గురువు పేరునే
పెడుతూ “శ్రీనిత్యానందతీర్థ” యను
యోగపట్టాను ప్రదానము గావించిరి.


సాధకుడు ఎలా జీవించవలయునో
తాను నడిచి ఇతరులకు ఆదర్శ
ప్రాయుడైనారు శ్రీనిత్యానంద తీర్థ
స్వామి.



భక్తిలో వారికి వారే సాటి. సంకీర్తనలో మధురమైన
కంఠముతో తన్మయతతో భజన చేసెడివారు.
శ్రీమహర్షులవారు తమ ఉపన్యాసములలో
చెప్పెడివారు. “దేశమును మరచి, కాలమును మరచి
వృక్షలను మరచి, పరిసరములను మరచి సర్వమును
మరచి భగవన్నామ సంకీర్తన చేయవలయును”

శ్రీనిత్యానందతీర్థస్వాములవారు అలాగే శ్రీతారకే
శ్వర మందిరములో నామసంకీర్తన చేయించెడివారు.

ఆశ్రమ నిర్వహణలో కూడ ఎంతో సహకరించెడి
వారు. చాల జాగ్రత్తగ ఆశ్రమ పరిసరములను
కాపాడెడివారు.



శ్రీమహర్షులవారి పాదసన్నిధిలో శ్రీనిత్యానందతీర్థస్వామివారు
శ్రీబ్రహ్మానందతీర్థస్వామివారు



శ్రీనిత్యానందతీర్థస్వామివారు శ్రీబ్రహ్మానందతీర్థస్వామివారు



శ్రీనిత్యానందతీర్థస్వామివారి షష్టిపూర్తి సందర్భముగ
శ్రీబ్రహ్మానందతీర్థస్వాములవారు వస్త్ర మాల్యాలంకరణ గావించి ఆశీర్వాదించుట.



శ్రీసత్యానందాశ్రమ సాధుపుంగవులతో
శ్రీనిత్యానందతీర్థస్వామివారు (కుడివైపు నిలబడినవారు)



స్వల్ప అనారోగ్యముతో
శ్రీనిత్యానందతీర్థస్వాముల
వారు(75) తమభౌతిక కాయ
మును 10-5-2015
ఆదివారము సాయంకాలము
4గంటలకు చాలించిరి.

శ్రీస్వామివారి మండలా
రాధ న కార్యక్రమము
18-6-2015 గురువారము
శ్రీసత్యానందాశ్రమములో
జరుపబడును.

కావున భక్తులు పాల్గొని
శ్రద్ధాంజలిని ఘటించురు
గాక!

ఆశ్రమవార్తలు

30-4-2015 న శ్రీతాటికొండ రవీంద్ర కుమారుడు పెద్ద కుమారుడి చి|| రాకేష్ చి||లక్ష్మీ||సో|| రిత వివాహము ముంబయిలో జరిగినది. శ్రీతాటికొండ రవీంద్రగారి ఆహ్వానమున వధూవరులను పూజ్య శ్రీహరితీర్థస్వాములవారు ఆశీర్వదించినారు.

అదిలాబాద్ జిల్లా లక్ష్మణ్‌చందా మండలము పీచర గ్రామములో ఉన్న శ్రీమహేశ్వరానంద ఆశ్రమములో 3-5-2015న శ్రీగుత్ప నర్సయ్యగారు యత్యాశ్రమమును స్వీకరించినారు. శ్రీ శ్రీహరితీర్థస్వాములవారు యత్యాశ్రమ స్వీకార కార్యక్రమములో పాల్గొని ప్రవచించినారు.

శ్రీసత్యానందాశ్రమములో శ్రీతాడేశ్వరమందిరము పురాతనమై శిథిలమైనందున ఆస్థానముననే నూతనముగ నిర్మించుటకు సంకల్పించినారు.

పూజ్య శ్రీబ్రహ్మానందతీర్థస్వాములవారి పవిత్ర కరకమలములచే 23-4-2015 శ్రీశంకర జయంతినాడు శంఖస్థాపన గావింపబడినది. నిర్మాణ పనులు కొనసాగుచున్నవి.

పునః ప్రతిష్ఠాకార్యక్రమములు వచ్చే విజయదశమికి చేయవలయునని సంకల్పము. భక్తులు మందిర నిర్మాణమునకు తమ వంతు సహకారమును అందించి పనులు వేగవంతమగునట్లు చేయగలరు.

10,116/- ఆపైన ఇచ్చిన భక్తుల నామధేయములు శిలాఫలకముపై చెక్కించబడును.

10-5-2015 న శ్రీసత్యానందాశ్రమ నివాసి శ్రీసత్యానందాశ్రమ ఉపాధ్యక్షులు మరియు కార్యదర్శి శ్రీసత్యానందతీర్థస్వాములవారు స్వల్ప అనారోగ్యముతో తమ భౌతికకాయమును విడిచి సద్గురుసాయుజ్యమును పొందినారు. వారికి అంతిక కార్యక్రమములు శ్రీసత్యానందాశ్రమము వారిచే శాస్త్రోక్తముగ విధివిధానముగ 11-5-2015న ఉదయము 9 గంటలకు నిర్వహింప బడినవి. అంతిమయాత్రలో శ్రీసత్యానంద సరస్వతీస్వామివారు, శ్రీబ్రహ్మానందతీర్థస్వామివారు, శ్రీహరితీర్థస్వామివారు, శ్రీమార్కండేయానందగిరిస్వామివారు, శ్రీదయానందగిరిస్వామివారు శ్రీనిశ్చలానందతీర్థస్వామి వారు, శ్రీకృష్ణానందగిరిస్వామివారు, శ్రీశారదానందతీర్థస్వామినివారు పలుకూరు చావా నాగేశ్వర రావుగారు ఇనమడుగు గ్రామప్రముఖులు, లేగుంటపాడు గ్రామప్రముఖులు పాల్గొనినారు.

శ్రీసత్యానందతీర్థస్వామివారి మండలారాధన కార్యక్రమము 18-6-2015 గురువారము శ్రీసత్యానందాశ్రమములో షోడశీ మహాత్మ్యలపూజ జరుపబడును. అన్నదానము జరుపబడును.

16మంది మహాత్ములను ఆహ్వానించి వారికి వస్త్రము, చెప్పులు, గొడుగు, పళ్ళెరము, చెంబు గ్లాసు, ఆసనము, రుద్రాక్షమాల మొదలగు వస్తుసామగ్రితోపాటు దక్షిణ కూడ ఇవ్వబడును.

ఒక్కొక్క స్వామీజీకి సుమారు 5000/-రూపాయలు ఖర్చు అగునని అంచనా. ఆపైకమును సమర్పించి స్వామీజీల పాదపూజలో పాల్గొనవచ్చును.

దానిలో పాల్గొనదలచుకొను భక్తులు కార్యదర్శిని సంప్రదించండి.

శ్రీసత్యానందతీర్థస్వాములవారి మండలారాధన

నెల్లూరు జిల్లా కోవూరు మం. ఇనమడుగు శ్రీసత్యానందాశ్రమములో శ్రీసత్యానంద తీర్థ స్వాములవారి మండలారాధన కార్యక్రమము 18-6-2015 గురువారము నిర్వహింపబడును. 16 మంది సాధువులకు పత్రం పుష్పం సదక్షిణలతో పాద పూజ గావింపబడును. 12 గంటలకు అన్నదానము జరుగును. కావున భక్తులు విరివిగా పాల్గొని శ్రీస్వామివారికి ఘన నివాళిని అర్పించగోరుచున్నాము.

-ఆశ్రమ కమిటీ

శ్రీరామకృష్ణానందగిరి స్వామివారి

శతజయంతి ఉత్సవములు

13-7-2015 నుండి 17-7-2015 వరకు



కడప జిల్లా వేంపల్లె మండలము గండిక్షేత్రములో వెలసి యున్న శ్రీభూమానందాశ్రమములో మాతా ప్రతిభానందగిరి వారి ఆధ్వర్యములో 13-7-2015 నుండి 17-7-2015 వరకు ఘనముగా శ్రీరామకృష్ణానందగిరిస్వాములవారి శతజయంతి ఉత్సవములు నిర్వహించుటకు సంకల్పించినారు. సుమారు 150 సాధువులు పీఠాధిపతులు ఆంధ్ర కర్ణాటక మహాత్ములు తమ దివ్యసందేశములను అనుగ్రహింతురు. కావున భక్తులు పాల్గొని తరింతురుగాక!

ఆచార్య శ్రీహరితీర్థస్వామివారి సంపాదకత్వమున శ్రీవెన్ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137